

اسلامی ملک کی قدرتی قیمتیں

فیض صحبت ابرارِ یہ دردِ مجتبیٰ ہے
بہ ایتدیکہ نصیحت دوستوں کی لاشعریہ ہے

مجتبیٰ تیرا صدقہ ہے غمِ تیرے سزاواروں کے
جو میں نے نشر کرتا ہوں غمِ تیرے سزاواروں کے

انتخاب

اعقر کی جملہ
ترتصانیف و تالیفات

✽ مرشدِ نامورِ نامی ائمہ حضرت اقدس شاہ ابرارِ اکتی صاحب رحمۃ اللہ علیہ
اور

✽ حضرت اقدس مولانا شاہ عبدالغنی صاحبِ پلوہی رحمۃ اللہ علیہ
اور

✽ حضرت اقدس مولانا شاہ محمد احمد صاحب رحمۃ اللہ علیہ
کی صحبتوں کے فیوض و برکات کا مجموعہ ہیں۔

✽ اعقر محمد خست عرفا اللہ تعالیٰ عنہ

ضروری تفصیل

- نام و عطا:** اسلامی مملکت کی قدروقیمت
- نام و عطا:** شیخ العرب والعجم عارف باللہ مجدد زمانہ
- تاریخ و عطا:** ۲۲ صفر المظفر ۱۴۱۲ھ مطابق ۱۲ اگست ۱۹۹۱ء
- مقام:** مسجد اشرف، گلشن اقبال کراچی
- موضوع:** اسلامی مملکت کی تعریف، اس کی قدروقیمت اور اس پر شکر کا صحیح طریقہ
- مرتب:** سید عشرت جمیل میر صاحب خادم خاص حضرت والا رحمۃ اللہ علیہ
- اشاعت اول:** رمضان المبارک ۱۴۳۴ھ مطابق جولائی ۲۰۱۳ء
- ناشر:** کتب خانہ مظہری، گلشن اقبال-۲ کراچی، پوسٹ آفس بکس نمبر ۱۱۱۸۲

بھاگ رب کی گلی

ہے بری یہ گلی، بڑھ گئی بے کلی، اے سکھی، میں چلی، میری توبہ بھلی
تو ہے گومن چلی مت دکھا کھلی، سن رے اے دل جلی، بھاگ رب کی گلی
پھول مرجھا گئے، چاندنی ڈھل گئی، اپنا انجام بھی کہہ گئی ہر کلی
بے نشان بے نشان ہو گئے ہر نشان، قبر میں خاک چھانی مگر کیا ملی
رس بھری آنکھ تھی، زلف کالی ملی، ہاں بلا بھی مگر اس سے کالی ملی
میر دنیائے فانی میں ہر صوفی بے کلی بے کلی بے کلی بے کلی
میں بتاؤں کہ دنیا میں کیا شے ملی، کوئی مجنوں ملا کوئی لیلی ملی
ہاں مگر اہل دل ایسے خوش بخت ہیں جن سے اختر مجھے راہ مولی ملی
شیخ العرب والعجم عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ

فہرست

عنوان.....صفحہ نمبر

- ۶..... دل سے جو بات نکلتی ہے اثر رکھتی ہے.....
- ۷..... مجاہدہ کے ساتھ صحبتِ اہل اللہ ضروری ہے.....
- ۸..... علماء خشک کی ناقدری کی وجہ.....
- ۹..... کباب پر ایک لطیفہ.....
- ۱۰..... خوشبوئے نسبت و مجاہدہ.....
- ۱۲..... کارِ نبوت تین ہیں: تلاوت، تعلیم، تزکیہ.....
- ۱۲..... تعلیم کتاب سے دارالعلوم کے قیام کا ثبوت.....
- ۱۳..... مکاتب قرآن پاک کے قیام کا ثبوت.....
- ۱۳..... وَیُؤْتِیْهِمْ سَخِرَآءَ مِنْ دَٰخِلِ الْاَرْضِ فَاَنْۢیَاسُوْا مِنْۢهَا.....
- ۱۶..... صحبتِ اہل اللہ نعمتِ عظمیٰ ہے.....
- ۱۷..... حضرت ابوبکر صدیق رضی اللہ تعالیٰ عنہ کا مقام.....
- ۱۹..... حضرت ابوبکر صدیق کی افضلیت کی وجہ.....
- ۲۲..... پاکستان اولیاء اللہ کی تمناؤں اور دعاؤں کا شرہ ہے.....
- ۲۲..... کفار کے ساتھ مشترک حکومت مسلمانوں کی تباہی ہے.....
- ۲۳..... قانون جمہوریت کے باطل ہونے پر دلائل.....
- ۲۴..... سوادِ اعظم سے کیا مراد ہے؟.....

- ۲۵..... پاکستان کے لئے مسٹر جناح کا درد و غم
- ۲۶..... قیام پاکستان کے لئے علماء کی جدوجہد
- ۲۷..... قیام پاکستان کے لئے حضرت پھولپوریؒ کی تڑپ اور خدمات
- ۲۸..... حضرت اقدس کا خواب اور قیام پاکستان کی بشارت
- ۲۸..... مومن ہر حال میں کافر سے افضل ہے
- ۳۰..... آیت مَالِکِ یَوْمِ الدِّینِ سے امیدِ مغفرت و رحمت کی تعلیم
- ۳۱..... ایک انوکھی عارفانہ دعا
- ۳۲..... ایک اشکال کا حل
- ۳۳..... یورپ کی تہذیب بد تہذیب
- ۳۳..... پاکستان اسلامی مملکت ہے
- ۳۷..... قیام پاکستان کے مخالفین کا اپنی رائے سے رجوع
- ۳۸..... قیام پاکستان کے بعد حضرت مدنی کی قیام پاکستان کی تائید
- ۴۰..... کافر کو تعظیماً سلام کرنا کفر ہے
- ۴۰..... ایک بزرگ کی دینی غیرت کا واقعہ
- ۴۱..... پاکستان کے آسمان وزمین میں حضرت پھولپوری کو کلمہ کے نور کا مشاہدہ
- ۴۳..... حضرت سید احمد شہیدؒ اور مولانا اسماعیل شہیدؒ کی شہادت کا واقعہ
- ۴۵..... اللہ کے راستہ کی مشقت کی لذت
- ۴۶..... پاکستان کا صحیح شکر کیا ہے؟

بِسْمِ اللَّهِ الرَّحْمَنِ الرَّحِيمِ

اسلامی مملکت کی قدر و قیمت

نَحْمَدُكَ وَنُصَلِّي عَلَى رَسُولِكَ الْكَرِيمِ أَمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ﴿١١٩﴾

(سورة التوبة: آية: ۱۱۹)

﴿وَالَّذِينَ جَاهَلُوا فِينَا لَنَهْدِيَنَّهُمْ سُبُلَنَا ۚ وَإِنَّ اللَّهَ لَمَعَ الْمُحْسِنِينَ ﴿٥٩﴾﴾

(العنكبوت: ۵۹)

دل سے جو بات نکلتی ہے اثر رکھتی ہے

دوستو! ابھی آپ نے دیکھا ایک بہت بڑی قد و قامت کے نو مسلم نے انگریزی میں جو تقریر کی تو آپ نے دیکھا ہوگا کہ جب وہ انگریزی میں بیان کر رہے تھے تو ان کے انگریزی کے الفاظ میں ترجمہ کے بغیر بھی ایک نور اور اثر محسوس ہو رہا تھا۔ اس کی کیا وجہ ہے؟ جن کو اسلام وراثت میں ملا، ابا مسلمان، دادا مسلمان، یعنی مفت میں جن کو اسلام ملا ہے اور انہوں نے اسلام کے حاصل کرنے میں محنت نہیں کی تو ان کے ایمان اور اسلام میں ورد اور ایمان و یقین کی وہ محسوس نہیں آئے گی جو محسوس ان کو آئے گی جن کو اسلام کفر کی حالت میں ملا، باپ کافر، ماں کافر، سارا خاندان کافر، ایسے لوگوں میں سے جن کو اسلام عطا ہوا اور پھر انہوں نے اس اسلام پر محنت کی، گھر سے بے گھر ہوئے اور وطن سے بے وطن ہوئے تو آپ نے دیکھا کہ ان کے یقین اور ان کے در و دل کی وجہ سے ان کی

تقریر میں کیسا اثر ہے۔ دل کی آواز کچھ اور رنگ رکھتی ہے اور زبان کی آواز کچھ اور رنگ رکھتی ہے، جو آواز دل سے نکلتی ہے اللہ تعالیٰ نے اس میں خاص اثر رکھا ہے۔ آپ نے دیکھا کہ اس نو مسلم نے کس درد سے بیان کیا کہ ہمارے دلوں کو ہلا دیا۔ اس کا سبب مجاہدہ اور محنت ہے کہ جب کوئی نیا اسلام لاتا ہے تو سارے خاندان سے بغاوت کرتا ہے اور سارا خاندان اس کو ستاتا ہے، یہ بہت بڑا مجاہدہ ہے۔

مجاہدہ کے ساتھ صحبتِ اہل اللہ ضروری ہے

مجاہدات سے اور محنتوں سے دل بنتا تو ہے لیکن خالی مجاہدہ کافی نہیں، صحبتِ صالحین بھی ضروری ہے۔ میرے شیخ شاہ عبدالغنی صاحب رحمۃ اللہ علیہ فرماتے تھے کہ مجاہدہ کوئی تنہا نہیں کر سکتا۔ اگر کوئی تنہا مجاہدہ کرتا ہے تو اس کی مثال ایسی ہے جیسے تلی اگر تنہا مجاہدہ کر کے اپنا تیل نکلوالے، لیکن گلاب کی صحبت نہ اٹھائے تو وہ رہے گا تلی ہی کا تیل اور اگر کچھ دن گلاب کے پھول کی صحبت میں رہ کر گلاب کی خوشبو اپنے اندر بسالے اور پھر مجاہدہ کرے، کولہو میں اپنا تیل نکلوائے تو اس کا نام روغنِ گل ہوگا۔ بولے صاحب، اگر تلی گلاب کے پھولوں کی صحبت اختیار نہ کرے تو اس کا تیل روغنِ گل ہو سکتا ہے؟ اسی طرح اگر تلی چنبیلی کی صحبت میں نہ رہے اور کہے کہ ہم مجاہدہ کر کے، اپنے کو کولہو میں پسوا کے خود روغنِ چنبیلی ہو جائیں گے تو ذرا تلی، چنبیلی کا تیل بن کے دکھا دے۔ تلی کا تیل، چنبیلی کا تیل جب ہوگا کہ جب وہ کچھ دن چنبیلی کی صحبت میں رہے اور روغنِ گل جب ہوگا کہ جب کچھ دن گلاب کی صحبت میں رہے۔ اسی لیے کسی سے استفادہ کے لئے پہلے یہ معلوم کر لینا چاہئے کہ فلاں صاحب کس کی صحبت یافتہ ہیں؟ میرے شیخ شاہ عبدالغنی صاحب رحمۃ اللہ علیہ فرماتے تھے کہ آج بھی جو عالم کسی ولی اللہ کی آغوشِ تربیت میں مجاہدات سے گزرے تو اللہ تعالیٰ اس کی

خوشبو کو ایک عالم میں اڑا دے گا۔

اب مجاہدہ کی ایک اور مثال دیتا ہوں۔ میرے شیخ فرماتے تھے کہ دیکھو بھئی، ایک کباب ہے، مگر ہے کچا، قیمہ ہے، ٹکیہ ہے اور سب مسالہ موجود ہے، کباب کے اجزاء سے کوئی جز اس میں سے غائب نہیں ہے، وہ صورثا اجزائے ترکیبیہ کباب کا جامع ہے لیکن مجاہدے سے نہیں گذرا، کڑاھی میں تیل گرم کر کے اس کو تلا نہیں گیا، کچی ٹکیہ رکھی ہوئی ہے اور کوئی کہتا ہے کہ لو کباب کھا لو اور جب کچا کباب کھایا تو متلی چھوٹنے لگی۔

تو میرے شیخ یہ مثال دے کر فرماتے تھے کہ ہمارے پاس کباب تو ہے مگر کچا ہے، یعنی ایمان کا کباب تو ہے، مگر کچا ہے، تلا ہوا نہیں ہے، اسی لیے جو کھاتا ہے وہ تھوک دیتا ہے۔ لہذا میں مسلمانوں کو، مولویوں کو یہی کہتا ہوں کہ کچھ دن مجاہدہ کر لو، گناہ سے بچو مگر مجاہدہ اللہ والوں کے مشورہ سے کرو، کیوں کہ جہاں مجاہدات صحابہ ہیں وہاں اصل اہمیت آغوشِ صحبتِ رسول کو حاصل ہے، اگر یہی صحابہ جہاد اور مجاہدہ کرتے اور صحبتِ رسول صلی اللہ علیہ وسلم اور آپ کی آغوشِ تربیت نہ ملتی تو صحابہ کو یہ مقام نہیں مل سکتا تھا۔

علماء خشک کی ناقدری کی وجہ

لوگ کہتے ہیں کہ مولویوں کی تقریر میں مزہ نہیں آتا۔ مزہ اس لیے نہیں آتا کہ ہم نے صحبتِ اہل اللہ نہیں اٹھائی، ہم مجاہدہ سے نہیں گذرے، دیکھئے! میں اپنے کو شامل کر کے کہہ رہا ہوں کہ ”ہم نہیں گذرے“ تاکہ کوئی یہ نہ کہے کہ یہ تو میرے ہی لیے کہہ ہے ہیں، میری ہی طرف رخ ہے۔ نہیں، ہمارے بزرگوں نے ہمیں سکھایا ہے کہ اپنے کو شامل کرو، لہذا جب کوئی شخص یہ کہے کہ کیا برا حال ہے لوگوں کا تو سمجھ لو کہ سب سے برا انسان یہ خود ہے، لہذا اپنے کو پہلے شامل کرو کہ ہم لوگ مجاہدے سے نہیں گذرے۔ جنہوں نے اپنے کو

مجاہدے سے گذارا اللہ نے آج بھی ان کی تقریر میں درد رکھا ہے۔

مجھ کو جب وادی حسرت سے گذارا اس نے

ہر بن مو سے مرے خون کا دریا نکلا

لاکھ دنیا کے حاسدین جمع ہو کر مجاہدات سے گذرے ہوئے لوگوں پر خاک

ڈالیں لیکن ان کی نسبت مع اللہ کے آفتاب کو چھپا نہیں سکتے، ان کا درد دل

چھپ نہیں سکتا۔ اس پر میرا ایک شعر سن لیجئے۔

ایک قطرہ وہ اگر ہوتا تو چھپ بھی جاتا

کس طرح خاک چھپائے گی لبو کا دریا

جو اللہ کو خوش کرنے کے لئے اپنی بری خواہشات کا، اپنی حرام تمناؤں کا خون

کرتا ہے، بری خواہشات کے خون کا دریا جس کے دل میں بہتا ہے اس کے

دریائے خون دل اور خون تمنا کو کوئی نہیں چھپا سکتا، میرے شیخ کی یہ بات یاد

کر لو، فرماتے تھے کہ جب کوئی غیر عالم اللہ والا بنتا ہے تو وہ صاحب نور ہو جاتا

ہے، لیکن جب عالم اللہ والا بنتا ہے تو وہ نورو علی نور ہو جاتا ہے، ایک علم کا نور

اور ایک اس کے تقویٰ اور ذکر و فکر کا نور۔

تو یہ فرمایا کہ دیکھو کچا کباب کھا کر متلی ہونے لگتی ہے اور آدمی اسے

تھوک دیتا ہے لیکن اگر تل دیا جائے تو دور تک اس کی خوشبو پھیل جاتی ہے، پھر

کہنے کی ضرورت نہیں رہتی کہ کس محلے میں کباب کی دکان ہے، دور دور تک اس

کی خوشبو اس کا پتا بتاتی ہے۔

کباب پر ایک لطیفہ

ہندوستان میں شاہی مسجد جو نیور کے مدرسہ میں میرے شیخ شاہ عبدالغنی

صاحب رحمۃ اللہ علیہ اور میاں اصغر دیوبندی رحمۃ اللہ علیہ دونوں بزرگ پڑھاتے

تھے، وہاں ایک ہندو مسلمان ہوا، پھر ایک دفعہ کہیں سے مدرسہ میں گائے کے

کباب کی دعوت آئی، طالب علموں کی دعوت آتی رہتی ہے، تو جب اس نے کباب کھایا تو اس کو اتنا مزہ آیا کہ پھر جب کچھ دنوں تک دعوت نہیں آئی تو ساتھیوں سے کہتا تھا کہ ”کیا ٹیوے لیے پھرٹ ہو، ارے! کہوں ڈاؤٹ واؤٹ بھی ہے“ یعنی کیا صرف کتاب ہی لیے پھرتے ہو، ارے! کہیں کباب کی دعوت بھی ہے، وہ تو تلاتھا، میرے شیخ حضرت پھولپوریؒ اس کی کوتلی زبان کی نقل کر کے ہمیں سنایا کرتے تھے۔ اللہ ہمارے دلوں میں اپنے درِ محبت کا کباب داخل کر دے۔

زمانہ بڑے غور سے سن رہا تھا

ہم ہی تھک گئے داستاں کہتے کہتے

میرے شیخ فرماتے تھے کہ ”اُس کے جرے تو کس نہ بسائے“ یہ پوربی زبان کا جملہ ہے، یعنی جو اپنے کو خدائے تعالیٰ کے واسطہ جلا کے خاک کر دیتا ہے تو اس کی خوشبو کیوں نہ اڑے گی۔

خوشبوئے نسبت و مجاہدہ

حضرت مولانا شاہ محمد احمد صاحب دامت برکاتہم کی خوشبو تو جا کر دیکھو۔ آج بڑے بڑے علمائے ندوہ ان کے قدموں میں ان سے دعا کی لینے آتے ہیں۔ حضرت نے بارہ سال اپنے شیخ کی خدمت کی، مجاہدات سے گذرے اور اس کے بعد جب دین کی تبلیغ شروع کی تو اتنے ستائے گئے کہ فرماتے ہیں۔

بڑھ رہے ہیں پھر شرورِ دشمنان

تجھ سے ہے فریادِ ربِ دو جہاں

ہو رہا ہے عشق کا پھر امتحان

آتے ہیں ہر سمت سے تیرو سناں

اور یہ مصیبتیں کیوں آتی ہیں۔

حق پرستی کی سزا جو عیاں
ہے یقیناً سنت پیغمبراں
مجھ کو جی بھر کر ستالیں وہ یہاں
میں خلاف حق نہ کھولوں گا زباں
جل کے اٹھے گانیشن سے دھواں
آہ جائے گی نہ میری رائیگاں

یہ حضرت کے وہ اشعار ہیں جو حضرت نے مصیبت کے وقت کہے تھے، دشمنوں نے تین روز تک پانی بند رکھا تھا، حضرت کو تین روز تک پانی نہیں ملا، اس درد و غم میں حضرت نے یہ اشعار فرمائے۔ آپ بتائیے کہ جب تین دن پانی نہیں ملا ہوگا تو حضرت اور ان کے بال بچوں پر کیا گزری ہوگی۔

دوستو، اس لیے کہتا ہوں کہ اللہ کے راستے میں مجاہدے کے لیے اور صحبتِ صالحین کے لیے تیار ہو جاؤ، تبلیغی جماعت میں نکلنے سے یا مدرسہ میں پڑھنے سے بھی ایک قسم کی صحبت مل جاتی ہے لیکن پھر بھی شیخِ کامل کی ضرورت رہتی ہے، شیخ کی ضرورت کو شیخ الحدیث حضرت مولانا زکریا صاحب رحمۃ اللہ علیہ نے لکھا ہے کہ چاہے تبلیغی جماعت میں لاکھوں چلے لگا لو مگر جب تک صحبتِ شیخ نصیب نہیں ہوگی، تقویٰ اور اللہ سے خاص تعلق نہیں ملے گا، اس لئے تمہارا کوئی مربی اور شیخ بھی ہونا چاہئے، لہذا جس اللہ والے سے مناسبت ہو اس سے بیعت ہو جاؤ۔

صحابہ کرام رضی اللہ تعالیٰ عنہم اجمعین کو اللہ تعالیٰ نے مجاہدات سے تو گذارا مگر سرورِ عالم صلی اللہ تعالیٰ علیہ وسلم کی آغوشِ تربیت میں۔ اگر سید الانبیاء صلی اللہ تعالیٰ علیہ وسلم کی آغوشِ صحبت، آغوشِ تربیت میں صحابہ کی تلمذیت

پرورش نہ پاتی اور سرورِ عالم صلی اللہ تعالیٰ علیہ وسلم کی صحبت میں ان کے اخلاق کا تزکیہ نہ ہوتا تو انہیں مجاہدات کی برکات بھی حاصل نہ ہوتیں۔

کارِ نبوت تین ہیں: تلاوت، تعلیم، تزکیہ
نبی صلی اللہ علیہ وسلم نے تین کام کیے: تلاوت، تعلیم اور تزکیہ۔ تعلیم کتاب سے دارالعلوم اور مکاتب حفظ و تجوید قائم ہو گئے اور تزکیہ سے خانقاہیں قائم ہو گئیں:

﴿يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ﴾

(سورة البقرة آية: ۱۲۹)

نبی صلی اللہ علیہ وسلم لوگوں کو اللہ کی آیات پڑھ پڑھ کر سناتے ہیں اور ان کو کتاب اور حکمت کی تعلیم دیتے ہیں اور ان کا تزکیہ کرتے ہیں۔

تعلیم کتاب سے دارالعلوم کے قیام کا ثبوت

اس آیت میں **وَيُعَلِّمُهُمُ الْكِتَابَ** کی تفسیر کیا ہے؟ مفتی بغداد علامہ آلوسی رحمۃ اللہ علیہ تفسیر روح المعانی میں اس کی تفسیر فرماتے ہیں کہ **بِأَنَّهُ يُفَقِّهُهُمْ الْفَاطَةَ** نبی صلی اللہ علیہ وسلم الفاظ قرآن کی تفہیم کرتے ہیں، سمجھاتے ہیں کہ ان کے کیا معانی ہیں؟ اس آیت سے دارالعلوم کے قیام کا ثبوت ملتا ہے، یعنی یہ دارالعلوم جہاں قرآن پاک کے الفاظ کے معانی کی تعلیم دی جا رہی ہے اس آیت کے تحت قائم ہیں، عربوں کو عربی زبان کے باوجود سید الانبیاء صلی اللہ علیہ وسلم نے وہ معانی سکھائے جو اللہ تعالیٰ نے نبی پاک صلی اللہ علیہ وسلم کو سکھائے، مثلاً آیت:

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا

يُضْلِحْ لَكُمْ أَعْمَالَكُمْ﴾

(سورة الاحزاب، آية: ۷۰، ۷۱)

میں یُضْلِحْ لَکُمْ اَعْمَالَکُمْ کا ترجمہ سرورِ عالم صلی اللہ علیہ وسلم نے سکھایا کہ اس کا ترجمہ اصلاحِ اعمال نہیں ہے بلکہ یُضْلِحْ لَکُمْ اَعْمَالَکُمْ آجی یَتَقَبَّلُ حَسَنَاتِکُمْ یعنی تمہاری نیکیاں اللہ قبول فرمائیں۔ مفسرین لکھتے ہیں یُضْلِحْ لَکُمْ اَعْمَالَکُمْ کا ترجمہ زبانِ نبوت سے صحابہ کو سکھایا گیا، لہذا اسے صرف لغت سے حل مت کرنا۔

مکاتپ قرآن پاک کے قیام کا ثبوت

اور وَیُبَيِّنُ لَهُمْ کَیْفَیَّةَ اٰدَائِهِ اور قرآن پاک کے حروف کی ادائیگی بھی سکھاتے ہیں، لہذا جو قاری بتا ہے وہ سرورِ عالم صلی اللہ علیہ وسلم کے طرزِ قراءت کی نقل کرنا سیکھتا ہے، اس لیے میرے شیخ حضرت مولانا شاہ ابرار الحق صاحب دامت برکاتہم نے فرمایا کہ قراءت کے معانی کیا ہیں؟ اَلْمُرَادُ بِالْقِرَاءَةِ اَنْ تَقْرَأَ الْقُرْآنَ کَمَا کَانَ یَقْرَأُ رَسُوْلُ اللّٰهِ صَلَّی اللّٰهُ عَلَیْهِ وَسَلَّمَ یعنی ہم قرآن پاک کو اس طرح پڑھیں جس طرح سرورِ عالم صلی اللہ علیہ وسلم پڑھا کرتے تھے، اس لیے میں اپنے دوستوں سے کہتا ہوں کہ قرآن پاک سیکھنے کے لیے تھوڑی سی محنت کر لیجئے، ان شاء اللہ قرآن پاک تجوید کے مطابق پڑھنے لگیں گے۔ بعض لوگ عالم ہو جاتے ہیں مگر جب نماز پڑھاتے ہیں تو ان کی قراءت سن کر دل دکھ جاتا ہے۔ اس کی مشق کیجئے، جتنا بہتر سے بہتر حروف کی ادائیگی ہوگی اتنا ہی زیادہ قلب میں نور محسوس ہوگا۔

وَيُزَكِّيهِمْ سے خانقاہوں کے قیام کا ثبوت

اس کے بعد اللہ تعالیٰ نے فرمایا وَيُزَكِّيهِمْ یعنی سرورِ عالم صلی اللہ تعالیٰ علیہ وسلم صحابہ کا تزکیہ کرتے ہیں تزکیہ کے کیا معنی ہیں قاضی ثناء اللہ پانی پتی رحمۃ اللہ علیہ تفسیر مظہری، سورہ آل عمران میں تزکیہ کے تین معانی بیان

فرماتے ہیں:

(۱) اس میں سے ایک ہے اِنِّیْ یُطَقِّیْ قُلُوْبَ الصَّخَابَةِ کہ صحابہ کے دلوں کی تطہیر یعنی صفائی کرتے ہیں کس بات سے؟ عَنِ الْعُقَاثِیْدِ الْقَاسِدِیَّةِ وَالْإِسْتِغَاثِ بِغَیْرِ اللّٰهِ یعنی آپ صلی اللہ علیہ وسلم فاسد عقیدوں کی اصلاح فرماتے ہیں اور غیر اللہ کے ساتھ دل لگانے سے ان کے قلوب کو بچاتے ہیں۔ سرورِ عالم صلی اللہ تعالیٰ علیہ وسلم نے صحابہ کے قلوب کو لَا اِلٰهَ اِلَّا اللّٰهُ کا مصداق بنا کر اللہ پر جان دینا ان پر آسان کر دیا، اور صرف آسان ہی نہیں بلکہ مشتاق بنا دیا کہ صحابہ اللہ تعالیٰ پر جان دینے کے لیے راستے تلاش کرتے تھے۔

حضرت مولانا الیاس صاحب رحمۃ اللہ علیہ بانی تبلیغی جماعت فرماتے تھے کہ کلمہ کی صحیح تعریف ہے اللہ پر جان دینے کے راستے تلاش کرنا۔ آہ! آج جن کے قلوب غیر اللہ میں مشغول ہیں کیا ان سے کارِ نبوت لیا جاسکتا ہے؟ اللہ تعالیٰ جس سے سرکاری کام لیتے ہیں اس کے قلب کو پہلے غیر سرکاری کاموں سے فارغ کرتے ہیں، مولانا رومی رحمۃ اللہ علیہ فرماتے ہیں۔

گر خفاشے رفت در کور و کبود

بازِ سلطان دیدہ را بارے چہ بود؟

اگر کوئی چمگاڈ، ظالم، اندھا، ظلمت پرست کہیں اندھیرے میں اٹھا لٹکا ہوا ہو تو اس پر کوئی تعجب نہیں لیکن جس باز نے بادشاہ کو دیکھ لیا اور بازِ شاہی بن گیا، وہ شاہ کو دیکھنے کے بعد اگر کسی مردہ سے لپٹا ہوا ہے تو وہ بادشاہ کو چھوڑ کر کہاں غیروں میں پھنستا ہے، کہاں گندگی میں جاتا ہے۔ اس لئے مولوی، حافظ، صوفی، اساتذہ کرام اور ہم سب کا فرض ہے کہ ہم اپنے قلوب کا تزکیہ کرائیں، بازِ شاہی والے اخلاق سیکھیں، اللہ کے پاس رہنا سیکھیں، غیر اللہ سے اپنے دل کو بچائیں۔ مردہ

خوری کرگس یعنی گدھ کی صفت ہے، اس سے اپنے دل کو پاک کریں۔ مولانا رومی فرماتے ہیں۔

باز سلطانم گشم نیکو پے ام
فارغ از مردارم و کرگس نے ام

اے دنیا والو، اپنے شیخ حضرت شمس الدین تبریزی کے صدقے میں اب میں کرگس نہیں رہا، اب میں باز شاہی بن گیا ہوں، نیک رفتار ہو گیا ہوں، اے دنیا والو، جلال الدین اب مردہ کھانے سے فارغ ہو چکا ہے، اسے مردوں سے نجات مل گئی ہے۔

(۲) اور تزکیہ کا دوسرا مفہوم کیا ہے وَيُطَهِّرُ نَفْسَهُم عَنِ الرَّذَائِلِ: کہ حضور صلی اللہ علیہ وسلم صحابہ کی جانوں کو بری عادتوں سے پاک فرماتے ہیں۔

(۳) وَيُطَهِّرُ أَبْدَانَهُمْ عَنِ الْأَنْجَاسِ وَالْأَخْبَاسِ وَالْأَعْمَالِ الْقَبِيحَةِ: سرور عالم صلی اللہ علیہ وسلم صحابہ کے اجسام کو نجاست اور برے اعمال سے پاک کرتے ہیں، اس کے بعد یہ حضرات کیا سے کیا ہو گئے، مجاہدات اور صحبت رسول پاک صلی اللہ علیہ وسلم کے صدقے میں صحابہؓ کے حالات دیکھ لو کہ کہاں سے کہاں پہنچ گئے۔

حضرت عبد اللہ بن مسعود رضی اللہ تعالیٰ عنہ ایک جگہ سے گذر رہے تھے، ایک شخص نے پوچھا کہ مَنْ هَذَا یہ کون ہیں؟ لوگوں نے بتایا کہ هَذَا صَاحِبُ رَسُولِ اللَّهِ یعنی یہ حضور صلی اللہ علیہ وسلم کے ساتھی ہیں۔ ارے میاں، کہنے کے تو قابل بنو کہ میں فلاں کا ساتھی ہوں۔ اس کے لئے مولانا شاہ وصی اللہ صاحب رحمۃ اللہ علیہ کی کتاب ”نسبت صوفیہ“ پڑھئے، زبردست کتاب ہے اور ”عَاقِبَةُ الْإِنْكَارِ“ پڑھئے، یہ مولانا شاہ وصی اللہ صاحبؒ نے اہل اللہ کے فیوض کے منکرین پر زبردست رسالہ لکھا ہے۔ میرے پاس دونوں کتابیں ہیں، اللہ تعالیٰ مولانا مظہر میاں کو توفیق دیں کہ اس کو کتب خانہ سے چھاپ دیں، یہ

بزرگوں کا درِ دل ہے۔

آپ بتائیے کہ کیا صرف کتاب پڑھنے سے اہل اللہ کے فیوض و برکات حاصل ہو جائیں گے؟ کتاب اللہ کے ساتھ رجال اللہ کی ضرورت ہے یا نہیں؟ جب کتاب نازل ہوتی ہے تو اللہ کوئی نبی بھی پیدا کرتا ہے۔ اگر کتاب اللہ ہدایت کے لیے کافی ہوتی تو اللہ تعالیٰ رجال اللہ پیدا ہی نہ کرتے۔ نبیوں کی بعثت کتاب کے ساتھ ساتھ ہوئی ہے اور امتیوں کو نبی کی صحبت کا حکم دیا گیا ہے جیسے نبی آخر الزماں سرورِ عالم صلی اللہ تعالیٰ علیہ وسلم کو حکم دیا گیا:

﴿وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَيشِ﴾

(سورۃ الکہف: آیۃ: ۱۸)

اے نبی، آپ صبر کر کے بیٹھئے ان لوگوں کے ساتھ جو صبح و شام اپنے رب کی عبادت محض اس کی رضا جوئی کے لئے کرتے ہیں، اگرچہ آپ اکیلے بہت عبادت کر رہے ہیں، اگرچہ آپ کو میرے ساتھ خلوت، محبوب ہے لیکن یہ صحابہ کیسے بنیں گے؟ اپنے نفس پر صبر کر کے ان کے ساتھ بیٹھئے اور ان کو اپنی صحبت میں رکھئے تاکہ آپ کے قلب کا یقین ان کے قلب میں اترے۔

صحبتِ اہل اللہ نعمتِ عظمیٰ

تو صحبت اتنی بڑی اور اہم چیز ہے کہ ایک شخص اگر حالتِ ایمان میں ایک مرتبہ حضور صلی اللہ علیہ وسلم کو دیکھ لے یا وہ نابینا ہو لیکن نبی کی نظر اس پر پڑ جائے تو وہ صحابی ہو جاتا ہے اور اس کا ایمان اتنا بڑھ جاتا ہے کہ ایک لاکھ امام ابو حنیفہ رحمۃ اللہ علیہ، ایک لاکھ امام بخاری رحمۃ اللہ علیہ اور سارے اولیاء اللہ کا ایمان ایک طرف رکھا جائے اور ایک ادنیٰ صحابی کے ایمان کو ایک طرف رکھا جائے تو سارے اولیاء کے ایمان کا مجموعہ اس صحابی کے ایمان کو نہیں پاسکتا، کیوں؟ اس لئے کہ جنہوں نے انوارِ نبوت کا دس کروڑ ملین پاور کا بلب دیکھ لیا

ان کو دس ہزار پاؤں کے بلب دیکھنے والے کیسے پاسکتے ہیں، حضور صلی اللہ علیہ وسلم اپنی نگاہ نبوت سے جس کو ایک دفعہ دیکھ لیتے تھے شعاع نبوت اس صحابی کے ذرے ذرے میں داخل جاتی تھی، جیسے آج کل الٹرا ساؤنڈ ہے کہ اس کی شعاعیں انسان کے جسم میں داخل ہو جاتی ہیں اسی طرح شمع نبوت کی شعاعیں صحابہؓ کے قلب و جاں کے ذرے ذرے میں داخل ہو جاتی تھیں، ایسا زبردست ایمان نصیب ہوتا تھا۔

حضرت ابو بکر صدیق رضی اللہ تعالیٰ عنہ کا مقام

اس لیے صدیق اکبر رضی اللہ تعالیٰ عنہ کے لیے آپ صلی اللہ علیہ وسلم نے فرمایا کہ ترازو کے ایک پلڑے میں میرے ابو بکر صدیق کا ایمان رکھ دیا جائے اور دوسرے میں میری امت کے تمام صحابہ کا اور تمام اولیاء کا ایمان اور ساری امتوں کے صحابہ اور اولیاء کا ایمان رکھ لو تو میرے صدیق کا ایمان بڑھ جائے گا۔ دیکھا آپ نے، ایک فرد ایسا بھی ہے کہ نبیوں کے بعد اس سے کوئی افضل نہیں:

أَفْضَلُ الْخَلَائِقِ بَعْدَ الْأَنْبِيَاءِ بِالتَّحْقِيقِ أَبُو بَكْرٍ الصِّدِّيقِ

حضور صلی اللہ علیہ وسلم کی وفات کے بعد جب حضرت صدیق اکبر نے اس لشکر کو جہاد کے لئے روانہ کرنا چاہا جس کی تیاری آپ صلی اللہ علیہ وسلم نے اپنی حیات مبارکہ میں فرمادی تھی تو سارے صحابہؓ نے حضرت ابو بکر صدیق سے کہا کہ حضور صلی اللہ علیہ وسلم دنیا سے تشریف لے گئے ہیں، ابھی ہمارا زخم تازہ ہے، ابھی ہمارے اندر جہاد کی طاقت نہیں ہے، اس وقت جہاد کے لئے لشکر روانہ نہ فرمائیں تو حضرت صدیق اکبر نے فرمایا کہ جہاد کیا جائے گا، کیوں کہ جو جھنڈا حضور صلی اللہ علیہ وسلم نے حضرت اسامہ کو دیا تھا وہ سرنگوں نہیں ہو سکتا اور فرمایا کہ اگر تم میں سے کوئی جہاد کے لئے نہیں جائے گا تو میں تنہا نکلوں گا، صدیق تنہا اللہ پر جان دے گا اور اللہ میرے ساتھ ہے، اے اصحاب رسول

صلی اللہ علیہ وسلم، جب حضور صلی اللہ علیہ وسلم نے فرمایا:

﴿لَا تَحْزَنُوا إِنَّ اللَّهَ مَعَنَا﴾

(سورۃ التوبہ: ۴۰)

اے صدیق، اندیشہ مت کرو اللہ ہمارے ساتھ ہے تو کیا تم اس وقت وہاں تھے؟ اس وقت رسول اللہ صلی اللہ علیہ وسلم کے ساتھ کون تھا؟ اس وقت غار ثور میں صرف میں رسول اللہ صلی اللہ علیہ وسلم کے ساتھ تھا، لہذا یہ آیت میرے لیے نازل ہوئی ہے، اللہ میرے ساتھ نص قطعی سے ہے، فَتَقَلَّدَ سَيْفَهُ وَخَرَجَ وَحْدَهُ پھر صدیق اکبر نے تلوار سنبھالی اور جہاد کے لئے تنہا نکل پڑے، اس وقت تمام صحابہ کو شرح صدر ہو گیا کہ حضرت صدیق اکبر حق پر ہیں، صحابہ نے عرض کیا کہ اے خلیفۃ المومنین، آپ صحیح فرما رہے ہیں اور ہم غلطی پر تھے، اس کے بعد صحابہ جوش ایمانی کے ساتھ لشکر کے ساتھ روانہ ہو گئے۔ کیا یہ معمولی بات ہے؟ دوستو، صدیق اکبر کے ایمان کو تو دیکھو، انہوں نے اس وقت یہ بھی دکھلادیا کہ جمہوریت باطل ہے اور اس آیت کی عملی تفسیر کر دی:

﴿فَإِذَا عَزَمْتَ فَتَوَكَّلْ عَلَى اللَّهِ﴾

(سورۃ آل عمران: ۱۵۹)

پس اے نبی، جب آپ رائے پختہ کر کے کسی بات کا عزم کر لیں تو اللہ پر بھروسہ کر کے اس کام کو کر ڈالا کیجئے، جمہوریت کے بطلان پر ابوبکر صدیق رضی اللہ تعالیٰ عنہ نے اپنا عمل بطور ثبوت دکھلایا۔

حضرت عمر رضی اللہ تعالیٰ عنہ اپنے بیٹے سے فرماتے ہیں کہ اے میرے بیٹے عبد اللہ ابن عمر، خدا کی قسم ابوبکر کی اس دن کی عبادت جس دن وہ تنہا جہاد کے لیے نکلے تھے تیرے باپ عمر کی ساری زندگی کے دنوں کی عبادت سے فائق اور بالاتر ہے اور جس رات کو حضور صلی اللہ علیہ وسلم کو ابوبکر صدیق نے تنہا

اپنی جان کو خطرے میں ڈال کر ہجرت کرائی، نبوت کے بوجھ کو اپنے اوپر رکھا، یعنی حضور صلی اللہ علیہ وسلم کو اپنے کندھوں پر بٹھایا اس ہجرت کی رات کی عبادت عمر کی ساری زندگی کی راتوں کی عبادت سے افضل ہے۔

حضرت ابو بکر صدیق کی افضلیت کی وجہ

کیا کہیں دوستو، ایمان و یقین محبت سے ملتا ہے۔ افسوس کہ اس حقیقت کو لوگ نہیں سمجھتے۔ آخر ابو بکر صدیق رضی اللہ تعالیٰ عنہ نے کون سی عبادت کی تھی؟ بکر بن عبد اللہ المزنی کا قول ہے، جس کو ملا علی قاری اور دوسرے محدثین نے بھی نقل کیا ہے:

مَا فَضَّلَ أَبُو بَكْرٍ النَّاسَ بِفَضْلِ صَلَوةٍ وَبِكُتُوبَةٍ صِيَاهُ وَلَا بِكُتُوبَةٍ وَإِيَّاهُ وَفَقُوهُ وَكَلَامِهِ وَلَكِنْ بِشَيْءٍ وَقَرَّ فِي صَلَوةٍ

نہیں فضیلت دیے گئے ابو بکر تمام صحابہ اور لوگوں پر، یعنی ابو بکر صدیق کو جو یہ درجہ ملا ہے نوافل کی کثرت سے نہیں ملا اور روزوں کی کثرت سے بھی نہیں ملا اور کثرتِ روایت، کثرتِ فتویٰ اور کثرتِ تقریر سے بھی نہیں ملا وَلَكِنْ بِشَيْءٍ وَقَرَّ فِي صَلَوةٍ لیکن ان کے سینے میں اللہ اور رسول پر جان دینے کا ایک ورد تھا، ان کے سینے میں ایمان اور صدیقیت کا جو مقام تھا اس کا کوئی ثانی نہیں تھا، اسی لئے حضرت صدیق کا اس امت میں اور دیگر تمام سابقہ امتوں میں کوئی ثانی نہیں، یہی وہ چیز ہے جس سے دور رکعات ایک لاکھ رکعات بنتی ہیں، یہ چیزیں اہل اللہ کی صحبتوں سے ملتی ہیں۔

اگر شاہ عبدالغنی صاحب رحمۃ اللہ علیہ کی غلامی اختر نے نہ کی ہوتی تو آج ہنشاہ اور گاؤں زبان بیچتا ہوتا، کیونکہ میں حکیم تھا، پھر کیا آپ مجھ سے دین کی بات سنتے؟ آپ مجھے دوا خانے میں جو شاندار اور تریاقی نزلہ بیچتے ہوئے دیکھتے لیکن

آج اللہ کا شکر ادا کرتا ہوں جس نے مجھے جوانی میں حضرت شاہ عبدالغنی صاحب رحمۃ اللہ علیہ کے ساتھ رکھا، جوانی میں جی چاہتا ہے کہ خوب گپ شپ کرو ہوا کھاؤ لیکن میں نے اندھیری راتوں میں تاروں کی روشنی میں اپنے شیخ کا ساتھ دیا ہے، جب کوئی روشنی نہیں ہوتی تھی، آٹھ آٹھ گھنٹے میرے شیخ عبادت کرتے تھے اور اختران کے ساتھ رہتا تھا۔ حضرت دالانے اعلان کیا کہ اختر میرے ساتھ اس طرح رہتا ہے جیسے دودھ پیتا بچہ اپنی ماں کے ساتھ رہتا ہے۔ الحمد للہ! میرے شیخ نے مجھ کو یہ بشارت دی ہے اور میرے شیخ ثانی شاہ ابرار الحق صاحب نے فرمایا کہ میں نے کتابوں میں پڑھا تھا کہ شیخ پر کس طرح جان دی جاتی ہے، تو جو کتابوں میں پڑھا تھا وہ میں نے اختر کی زندگی میں دیکھ لیا، یہ بات مجھے حضرت کے بھائی ابرار الحق صاحب نے سنائی کہ بھائی صاحب یعنی مولانا ابرار الحق صاحب دامت برکاتہم تمہارے بارے میں بڑا نیک گمان رکھتے ہیں۔ مولانا شاہ ابرار الحق صاحب نے فرمایا کہ میاں! تم حکیم اختر کو کیا جانتے ہو اس نے اپنے شیخ کے ساتھ اتنی قربانیاں پیش کی ہیں جو ہم کتابوں میں پڑھتے تھے وہ اپنی آنکھوں سے دیکھ لیا، میں اپنے منہ سے کیا کہوں، اپنے منہ سے کچھ نہیں کہتا لیکن اللہ کا شکر ضرور ادا کرتا ہوں کہ اختر سینے میں دردمخت کا ایک ذرہ رکھتا ہے اور وہ بھی عطاء خداوندی ہے۔ اس کے ہاتھ میں ہے، جب چاہے دے دے، جب چاہے چھین لے، میں اس نعمت کا مستقل مالک نہیں ہوں، یہ حق تعالیٰ کی بھیک ہے، کاسہ گدائی میں وہ جب تک چاہے بھیک رکھے اور جب چاہے نالائق سے چھین لے، خدائے تعالیٰ ہمیں بچائے ایسی نالائقوں سے کہ جن سے یہ بھیک چھین جائے، اے اللہ، میرے کاسہ گدائی میں تعلق مع اللہ کا یہ موتی ہمیشہ قائم رہے۔

تو میں عرض کرتا ہوں کہ میں اللہ تعالیٰ کا شکر ادا کرتا ہوں کہ ساری دنیا کی سلطنتیں اور بادشاہوں کے تخت و تاج اختر کے قدموں میں رکھ کر دیکھو کہ اختر

کہتا ہے یا نہیں۔ مجھے اللہ تعالیٰ پر بھروسہ ہے کہ ان شاء اللہ تعالیٰ اختر ان کی طرف آنکھ اٹھا کر بھی نہیں دیکھے گا، افسوس کہ پہچاننے والے کم ہیں، سمجھتے ہیں کہ اختر بھی لالچی ہے، کوئی مالدار آجائے گا تو اس کے پیچھے پھرنے لگے گا، میں عرض کرتا ہوں کہ اللہ نے اپنی رحمت سے مجھے اپنے درد کی قیمت سمجھا دی ہے، اگر ساری دنیا کے بادشاہ اپنے تخت و تاج میرے قدموں میں رکھ دیں تو اختر بفضلہ تعالیٰ نہیں دیکھے گا بھی نہیں اور اللہ کے درد و محبت کی داستان کو نہیں چھوڑے گا، یہ نہیں کہے گا کہ چلو دار الخلافہ میں بیٹھیں اور وہاں آرام سے مرغے اڑائیں۔ میں اپنے اس درد و محبت کی داستان کو سنانے کے لئے اللہ سے فریاد کرتا ہوں اور ایک سو بیس سال کی عمر خدائے تعالیٰ سے مانگتا ہوں۔

جب اختر جوان تھا تو کوئی پوچھنے والا نہیں تھا۔ اس وقت میری زبان کو کان نہیں ملے تھے، اب جب بوڑھا ہو گیا ہوں تو ہر طرف سے مجمع کھنچا چلا آ رہا ہے، اللہ تعالیٰ سے دعا کرتا ہوں کہ اے اللہ، اپنے ان بندوں کے کانوں کے صدقے میں میری زبان کو توانائی عطا فرمائیے، قوت بیان، حسن بیان، اخلاص بیان اور شرف قبول بیان عطا فرمائیے اور اور مجھ سے سارے عالم میں کام لے لیجیے۔ میں دعائیں یہ بھی کہتا ہوں کہ اے خدا، مجھے کوئی ایسا جہاز عطا فرما دے جو پانچ چھ آدمیوں کا ہو اور اس کا پائلٹ بھی میرا دوست ہو۔ اس میں بیٹھ کر سارے عالم میں جا جا کر تیرے عشق و محبت کی داستان سناؤں، جب چاہا اپنے بزرگوں کے پاس الہ آباد پہنچ گئے، جب چاہا اپنے شیخ کی خدمت میں ہر دوئی اتر گئے، جب چاہا ساوتھ افریقہ چلے گئے، مطلب یہ ہے کہ طویل سفر کا وقت بچ جائے۔

بس! یہی دل چاہتا ہے کہ اے خدا! مجھے اپنی رحمت سے کچھ کان عطا فرما دے، گو اختر مستحق نہیں ہے لیکن محض اپنی رحمت سے کچھ ایسے کان شرق و غرب، شمال و جنوب سے عطا فرما دے جو آپ کی محبت کے پیا سے ہوں اور

اپنے اس درِ محبت کی امانت کو جو اختر کے سینے میں ہے ان کے سینوں میں منتقل فرما دے۔ مجھے بہانہ بنا دیں۔ کام آپ بنا دیں، نام میرا چڑھا دیں اور اسے میرے لئے صدقہ جاریہ بناویں، کیونکہ کام تو صرف آپ ہی بناتے ہیں۔

پاکستان اولیاء اللہ کی تمناؤں اور دعاؤں کا ثمرہ ہے

آج چونکہ ۱۴ اگست ہے اور پاکستان کی آزادی کی خوشیاں منائی جا رہی ہیں، اس لئے میں کچھ باتیں قیام پاکستان سے متعلق بتانا چاہتا ہوں کہ پاکستان کا قیام بڑے بڑے اولیاء اللہ کی تمنا تھی، خاص کر حکیم الامت مجدد الملت مولانا اشرف علی صاحب تھانوی رحمۃ اللہ علیہ کی یہ تمنا تھی کہ ایک الگ اسلامی ریاست ہو، جہاں مسلمان ہندوؤں اور کافروں کے تابع نہ ہوں، یہ سب کتابوں میں چھپا ہوا ہے، حکیم الامت فرماتے تھے کہ جب میری ریل ریاست رامپور سے گذرتی ہے اور اذان کی آواز سنائی دیتی ہے اور آزادی سے رہتے ہوئے مسلمان نظر آتے ہیں تو دل خوش ہو جاتا ہے، حالانکہ مسلمانوں کی یہ ریاست نام کی تھی، کام کی نہیں تھی لیکن فرمایا کہ وہاں چند اسلامی شعائر دیکھ کر دل خوش ہو جاتا ہے اور فرمایا کہ میرا جی چاہتا ہے کہ مسلمانوں کے لیے ایک الگ سلطنت قائم ہو جو ہندوؤں کے ساتھ مخلوط نہ ہو۔

کفار کے ساتھ مشترک حکومت مسلمانوں کی تباہی ہے

کیونکہ مان لیجئے کہ اگر کہیں نو ہزار افراد کی بستی ہے جس میں چھ ہزار ہندو ہیں اور تین ہزار مسلمان ہیں تو جب یہ مخلوط حکومت بنائیں گے اور اسمبلی میں کسی معاملہ پر ووٹنگ ہوگی تو ہمیشہ مسلمان ذلیل اور مغلوب رہیں گے، کیونکہ چھ ہزار ووٹ کافروں کو جائیں گے اور تین ہزار مسلمانوں کو۔ آپ لوگ سمجھ رہے ہیں یا نہیں کہ ووٹنگ میں کافروں کی تعداد یقیناً زیادہ ہوگی، جس کی وجہ سے مسلمان ہر

معاملہ میں ہندوؤں سے مغلوب رہیں گے اور دین کے کسی بھی حکم کا نفاذ نہیں ہو سکے گا اور ان کے دین میں دن بدن زوال آتا جائے گا، یہاں تک کہ اگلی نسلوں میں اسلام ہی اجنبی ہو جائے گا، اب اسی سے جمہوریت کے نظام کی خرابی بھی سمجھ لیجئے۔

قانونِ جمہوریت کے باطل ہونے پر دلائل

یہ جمہوریت اور الیکشن جو یورپ سے ہمیں ملا ہے، یہ بہت بڑی لعنت ہے، اس میں کبھی بھی حق نہیں آسکتا جب تک کہ اہل حق کا غلبہ نہ ہو جائے۔ فرض کیجئے کہ کسی بستی میں ایک ہزار شرابی کبابی بدکار رہتے ہیں اور سو آدمی کپے نمازی اور ولی اللہ ہیں، تو جب الیکشن ہوگا تو بتائیے! کون جیتے گا؟ کس کی حکومت قائم ہوگی؟ اس لیے حضرت حکیم الامت مولانا اشرف علی صاحب تھانویؒ نے اپنی تفسیر بیان القرآن میں قرآن پاک کی دلیل سے جمہوریت کو باطل قرار دیا ہے، فرماتے ہیں کہ اللہ تعالیٰ نے جو یہ فرمایا کہ:

﴿وَشَاوِزْهُمْ فِي الْأَمْرِ ۖ فَإِذَا عَزَمْتَ فَتَوَكَّلْ عَلَى اللَّهِ ۚ إِنَّ اللَّهَ

يُحِبُّ الْمُتَوَكِّلِينَ ﴿۵۰﴾﴾

(سورہ آل عمران)

اور (اے نبی، آپ) ان (صحابہ) سے خاص خاص باتوں میں مشورہ لیتے رہا کیجئے پھر (مشورہ لینے کے بعد) جب آپ (ایک جانب) رائے پختہ کر لیں (خواہ ان کے مشورہ کے موافق ہو یا مخالف ہو) سو خدا تعالیٰ پر اعتماد (کر کے) اس کام کو کر ڈالا کیجئے۔ بے شک اللہ تعالیٰ ایسے اعتماد کرنے والوں سے محبت فرماتے ہیں۔ (تفسیر بیان القرآن)

یعنی آپ مشورہ تو لیں گے مگر فیصلہ آپ ہی کا ہوگا، جمہوریت کا نہیں ہوگا، چاہے جمہوریت اس کے حق میں ہو یا مخالف ہو، حکیم الامت نے فرمایا کہ اس آیت سے ثابت ہوا کہ جمہوریت باطل ہے، الیکشن باطل ہیں، جو صحیح لوگ

ہوں ان کو حکومت ملنی چاہیے، یہ کیا ہے کہ اگر کسی ملک میں غنڈے زیادہ رہتے ہوں، بے نمازی زیادہ رہتے ہوں تو بس غنڈے کو وزیر اعظم بنادو۔

سوادِ اعظم سے کیا مراد ہے؟

حدیث میں جو ہے کہ:

((اتَّبِعُوا السَّوَادَ الْأَعْظَمَ))

(مشکوٰۃ المصابیح، کتاب الایمان، باب الاعتصام بالکتاب والسنة، فصل الثانی)

سوادِ اعظم یعنی کثیر جماعت کی اتباع کرو تو سوادِ اعظم سے کیا مراد ہے؟ کیا صرف لوگوں کی کثرت مراد ہے، چاہے کافروں کی کثرت ہو یا فاسق و فاجر لوگوں کی؟ نہیں، بلکہ اس کے معنی یہ ہیں کہ بیاضِ اعظم کی اتباع کرو، یعنی اہل حق کی، سوادِ اعظم کی شرح حکیم الامت نے یہ کی ہے کہ جدھر بیاضِ اعظم ہو، جدھر سب سے زیادہ نور ہو، یعنی جدھر حق ہو ان کی اتباع کرو، خواہ ایسے لوگ تعداد میں کم ہوں لیکن وہی سوادِ اعظم ہیں۔

تو میں عرض کر رہا تھا کہ حکیم الامت تھانوی رحمۃ اللہ علیہ کی تمنا تھی کہ ایک الگ خطہ مسلمانوں کو حاصل ہو جائے اور حضرت نے دعا مانگی کہ اے خدا، ایک ایسا خطہ عطا کر دے کہ جہاں خالص اسلام کی سلطنت ہو اور فرمایا کہ اگرچہ کانگریس بھی انگریز سے آزادی کوشش کر رہی ہے لیکن کانگریس کی دونوں آنکھیں اندھی ہیں، وہاں نہ ایمان ہے نہ عمل مقبول، گاندھی کافر ہے، ایمان نہ ہونے کی وجہ سے اس کی دونوں آنکھیں اندھی ہیں، اگر اس وجہ سے کہ کافر اکثریت میں ہیں کافروں کی حکومت ہو جائے اور ان کا غلبہ ہو جائے تو گاندھی کافر سے ہم یہ نہیں کہہ سکتے کہ قرآن نے یہ فرمایا ہے، لہذا قانون اس طرح ہونا چاہئے، کیوں کہ اس کی دونوں آنکھیں نہیں ہیں، وہ کیا قرآن اور مسلمانوں کی مانے گا، بلکہ اگر کوئی نادان شخص جا کر نہر دیا گاندھی سے کہتا کہ اللہ نے قرآن

میں یہ فرمایا ہے تو نعوذ باللہ وہ قرآن پاک کو گالیاں دیتے۔

اس کے برعکس آل انڈیا مسلم لیگ میں اگرچہ فاسق و فاجر مسلمان زیادہ ہیں لیکن کلمہ ہونے کی وجہ سے ان کے پاس ایمان کی ایک آنکھ تو ہے، یہ کانے تو ہیں لیکن اندھے نہیں ہیں، ایک آنکھ والے ہیں، کم از کم قرآن پاک کو سن تو سکتے ہیں۔ آج پاکستان میں کتنا ہی فاسق حکمران ہو لیکن ہے تو مسلمان، قرآن پاک کو سن کر نعوذ باللہ قرآن کی شان میں گستاخی نہیں کر سکتا۔

حکیم الامت کا یہ جملہ یاد رکھو کہ مسلم لیگ کافی ہے، ایک آنکھ سے اندھی ہے اور کانگریس دونوں آنکھوں سے اندھی ہے، کیونکہ کانگریس کا بانی گاندھی ہے جو کافر ہے اور مسلم لیگ کا بانی محمد علی جناح ہے جو مکمل گویہ اور سنی بھی ہے، اخیر میں انہوں نے علامہ شبیر احمد عثمانی سے صاف کہہ دیا تھا کہ میں سنی ہوں اور سنیوں کے طریقہ کے مطابق نماز پڑھتا ہوں اور حکیم الامت کے بھتیجے مولانا شبیر علی صاحب تھانوی رحمۃ اللہ علیہ نے مجھ سے خود یہ بات بیان کی کہ میں نے محمد علی جناح کو سنیوں کے مطابق نماز سکھائی اور انہیں نماز کی پابندی کی تاکید کی اور وہ سنیوں کی طرح نماز پڑھتے تھے اور جب انتقال کا وقت قریب ہوا تو وصیت کی کہ میں سنی ہوں اور خفی ہوں، میری نماز جنازہ مولانا شبیر احمد عثمانی صاحب پڑھائیں گے، کسی اور مسلک والے کو میرا جنازہ مت پڑھانے دینا، آپ دیکھ لیجئے کہ ان کی نماز جنازہ کس نے پڑھائی؟ مولانا شبیر احمد عثمانی نے، اگر وہ کسی اور مسلک سے تعلق رکھتے تو مولانا شبیر احمد عثمانی کو نماز جنازہ پڑھانے کی ہرگز وصیت نہ کرتے، ارے! بزرگوں کی دعا تھی ان کے ساتھ۔

پاکستان کے لئے مسٹر جناح کا در و غم

جناح صاحب امت کا در در رکھتے تھے۔ مولانا شبیر علی صاحب تھانوی

نے مجھ سے بیان کیا کہ میں رات بارہ بجے محمد علی جناح کے پاس دہلی پہنچا، حضرت تھانوی کا جناح صاحب کے نام ایک ضروری خط تھا، وہ دینا تھا تو میں نے دیکھا کہ اس وقت وہ سجدہ میں پاکستان کے لیے رو رہے تھے اور ایک مرتبہ حکیم الامت نے فرمایا کہ میں نے جناح کو خواب میں علماء کے لباس میں دیکھا ہے، ان کو حقیر مت سمجھو، اللہ جس سے چاہے کوئی بڑا کام لے لے۔

قیام پاکستان کے لئے علماء کی جدوجہد

لہذا بڑے بڑے اللہ والے علماء نے مسلم لیگ کا ساتھ دیا اور پاکستان کے قیام میں عظیم کردار ادا کیا، چنانچہ جب پاکستان بنا تو مغربی پاکستان میں مولانا شبیر احمد عثمانی صاحب رحمۃ اللہ علیہ نے اور مشرقی پاکستان میں مولانا ظفر احمد عثمانی صاحب رحمۃ اللہ علیہ نے پاکستان کا جھنڈا لہرایا، اور مولانا شبیر احمد عثمانی رحمۃ اللہ علیہ سے جناح صاحب نے کہا کہ اگر مولانا شرف علی صاحب تھانوی اور آپ حضرات میرا ساتھ نہ دیتے تو پاکستان نہ بنتا۔ پاکستان کی بنیاد میں علماء کا بہت بڑا ہاتھ ہے۔

لیکن آج علماء کو آہستہ آہستہ فراموش کیا جا رہا ہے۔ میرے سامنے الہ آباد میں آل انڈیا مسلم لیگ کا سب سے بڑا اجلاس ہوا، میں نے خود اس میں شرکت کی، جس میں قرارداد پاس ہوئی کہ مسلمانوں کو ایک الگ خطہ بنانا چاہیے۔ اس کے بعد اعظم گڑھ میں مسلم لیگ کا سب سے بڑا اجلاس ہوا جس میں آل انڈیا مسلم لیگ کے تمام بڑے بڑے لیڈر اور علماء شامل تھے، مولانا شبیر احمد عثمانی صاحب، مولانا ظفر احمد عثمانی صاحب، حسرت موہانی صاحب، نواب زادہ لیاقت علی خان اور مسٹر جناح وغیرہ۔

قیام پاکستان کے لئے حضرت پھولپوریؒ

کی تڑپ اور خدمات

میرے شیخ حکیم الامت کے اجل خلیفہ حضرت مولانا شاہ عبد الغنی صاحب پھولپوری رحمۃ اللہ علیہ پورے اعظم گڑھ کی مسلم لیگ کے سیکرٹری تھے اور بہت زیادہ سرگرم تھے۔ حضرت کو ایک دھن اور فکر تھی کہ پاکستان بن جائے اور حضرت رات رات بھر سجدے میں روتے تھے کہ یا اللہ، کافروں کی غلامی سے آزاد پاکستان کی ایک اسلامی سلطنت بنادے اور دیکھئے، اعظم گڑھ کے اسی اجلاس کے لئے حضرت تہجد پڑھ کے پھولپور (اعظم گڑھ) سے گورکھپور حضرت مولانا ظفر احمد عثمانی کو لینے گئے ان کی تقریر کرانے کے لیے۔ تہجد کے وقت کارروائے ہوئی اور دوسرے دن عشاء کے وقت حضرت ان کو لے کر آئے اور عشاء پڑھا کی اور فرمایا کہ میں نے تہجد کے وضو سے عشاء کی نماز پڑھا لی ہے اور سارا دن ایک پانی کا قطرہ بھی نہیں پیا، کیونکہ استنجا لگ جاتا اور کسی جگہ رکنا پڑ جاتا، حضرت چاہتے تھے کہ بس جلد مولانا کو لے کر واپس پہنچیں۔ پاکستان بنانے میں ہمارے اکابر نے اس طرح سے قربانیاں پیش کی ہیں۔

پھر اس جلسہ میں مولانا شبیر احمد عثمانی صاحب اور مولانا ظفر احمد عثمانی صاحب جیسے بڑے بڑے عمائدین کی تقریریں ہوئیں، میں بھی اس میں موجود تھا، اتنا بڑا جلسہ تھا کہ شاید ہندوستان میں اللہ آباد کے بعد اس کا دوسرا درجہ تھا۔ مولانا شبیر احمد عثمانی رحمۃ اللہ علیہ نے اپنی تقریر میں فرمایا کہ اس زمانے میں دیندار لوگ کم ہیں، لہذا حکومت تو ان مسٹروں ہی کے ہاتھ میں رہے گی لیکن اگر علماء کی رہنمائی میں رہے گی تو یہ صحیح سلامت ساحل تک پہنچ جائیں گے اور اگر انہوں نے علماء کو نظر انداز کر دیا تو ساحل تک نہیں پہنچ سکیں گے۔ پھر مولانا شبیر

احمد عثمانی صاحب رحمۃ اللہ علیہ نے ایک مصرع پڑھا جو آپ کو سنار ہا ہوں، عجیب و غریب مصرع ہے کہ مسٹر و ملا میں کیا فرق ہے؟ فرمایا۔
ہمیں کشتی نہیں ملتی انہیں ساحل نہیں ملتا
یعنی ان کے پاس مادی وسائل و اسباب ہیں اور ملا بے چارہ مسکین ہے،
ہمارے پاس کشتی نہیں ہے لیکن راستہ معلوم ہے اور ان کے پاس کشتی ہے لیکن
راستہ معلوم نہیں۔ کاش کہ یہ لوگ کشتی میں ہم کو بٹھالیں اور چلانے کے لیے ہمیں
دے دیں تو ان کی کشتی پار لگ جائے۔

حضرت اقدس کا خواب اور قیام پاکستان کی بشارت

خیر اسی جلے کی رات مجھے خواب میں بشارت بھی ہو گئی کہ پاکستان
بن جائے گا، اللہ والوں کے اس غلام اختر نے خواب میں دیکھا کہ میرے شیخ
شاہ عبدالغنی صاحب پھولپوریؒ پر سورۃ انفال نازل ہو رہی ہے اور حضرت بے
چینی سے کروٹیں لے رہے ہیں، میں نے پوچھا کہ حضرت! آپ بے چین
کیوں ہیں؟ کیا آپ کے اوپر سورۃ انفال کا نزول ہو رہا ہے؟ میں نے اس وقت
تک سورۃ انفال کی تفسیر نہیں پڑھی تھی، میں سورۃ انفال کے مضامین کو جانتا بھی نہ
تھا تو جب میں نیند سے بیدار ہوا تو حضرت کو خواب سنا کر پوچھا کہ آپ کیوں
اتنے بے چین تھے اور سورۃ انفال کے نزول کی تعبیر کیا ہے؟ تو میرے شیخ مولانا
شاہ عبدالغنی صاحب پھولپوریؒ نے اس کی تعبیر دی کہ اب ان شاء اللہ پاکستان
بن جائے گا، کیونکہ سورۃ انفال میں فتوحات اور مالی غنیمت کا تذکرہ ہے۔

مومن ہر حال میں کافر سے افضل ہے

بعض لوگ کہتے ہیں کہ صاحب پاکستان کے جتنے حکمران و وزیر اعظم
ہوئے ہیں سب فاسق و فاجر ہوئے ہیں، مولویوں کو حکومت نہیں دی، لہذا ان

شرابیوں سے اچھے تو ہمارے ہندوستان کے ہندو لوگ ہیں، تو اس کا جواب سن لو بیت اللہ کے اندر ایک کانگریسی شخص نے شیخ الحدیث جامعہ اشرفیہ لاہور حضرت مولانا اورلیس صاحب کاندھلوی رحمۃ اللہ علیہ سے کہا کہ آپ کے مسلمان فاسق اور نافرمان وزیروں اور صدروں سے تو ہمارے ہندوستان کے کافر صدر اور وزیر اچھے ہیں تو حضرت مولانا اورلیس صاحب کاندھلوی رحمۃ اللہ علیہ نے وہیں کعبہ میں قرآن پاک کی آیت سے اس کو جواب دیا کہ:

﴿وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَوْ أَعْجَبَكُمْ ۝﴾

(سورۃ البقرہ آیہ: ۲۱۱)

مومن بندہ چاہے کتنا ہی گناہ گار ہو مشرک اور کافر سے افضل اور بہتر ہے وَلَوْ أَعْجَبَكُمْ اگرچہ تم کو وہ مشرک اور کافر اچھا لگتا ہو اور وَلَوْ أَعْجَبَكُمْ فرماتے ہوئے اس معترض کے سینے پر انگلی رکھ دی، اس میں اشارہ تھا کہ تم کو کافر اچھا لگتا ہے تو تمہارا یہ عمل قرآن کے خلاف ہے اور فرمایا کہ تم کافروں کو مسلمانوں کے مقابلے میں لاتے ہو، مسلمان کتنا ہی شرابی، کبابی اور گنہگار اور بدکار ہو کوئی بھی گناہ نہ چھوڑے لیکن جب تک اس کے دل میں کلمہ ہے وہ کروڑوں کافروں سے افضل ہے، ساری دنیا کے کافروں کو ترازو کے ایک پلڑے میں رکھ دو اور دوسرے پلڑے میں ایک گنہگار مسلمان کلمہ پڑھنے والے کو رکھ دو تو مسلمان کا پلڑا بھاری ہو جائے گا اور یہ جنت میں جائے گا، چاہے گناہوں کی تھوڑی سی سزا پا جائے لیکن کافر کو دائمی سزا ہے، کافر ہمیشہ ہمیشہ کے لئے جہنم میں جائے گا اور مسلمان کے لئے دائمی سزا نہیں ہے، اللہ تعالیٰ آخر میں اس کو جنت میں داخل کر دیں گے اور یہ بھی ہو سکتا ہے کہ صرف ایمان کی وجہ سے اللہ تعالیٰ اسے معاف کر دیں۔

اور مومن پر اللہ کی کیا رحمت ہے اس پر ایک واقعہ ہے کہ ایک شخص نے حالت نیند میں کروٹ لی اور اس کے منہ سے اللہ نکل گیا، نہ نمازی تھا، نہ

روزہ دار بس اسی پر اللہ تعالیٰ نے اس کو بخش دیا کہ تم نے غفلت میں سوتے ہوئے کروٹ جو بدلی اور جو تمہارے منہ سے اللہ نکل گیا وہ میں نے قبول کر لیا۔ وہ مالک ہے، شہنشاہ ہے، جس کی جوادا چاہے پسند کر لے، جو نکتہ چاہے پسند کر لے اور اس پر مغفرت کر دے۔ جب بشیر اونٹ والے کی ایک ادالی یعنی اس کے سلوٹ کو ایک دنیاوی بڑی مملکت کے بادشاہ نے پسند کر لیا اور اس کو انعام و اکرام سے نوازا دیا تو اللہ تعالیٰ تو مالک الملک ہے، وہ اگر کسی کا کوئی نکتہ پسند کر لے اور اس پر نوازا دے تو اس پر کیا اعتراض ہے۔

آیت مَالِکِ یَوْمِ الدِّینِ سے امیدِ مغفرت و رحمت کی تعلیم

وہ مَالِکِ یَوْمِ الدِّینِ ہے، یعنی اللہ قیامت کے دن کا مالک ہے، اس کی تفسیر میں ایک نکتہ بہت اہم ہے کہ اللہ قیامت کے دن کا مالک ہوگا، جج نہیں ہوگا، جج تو قانون کا پابند ہوتا ہے اور حکومت کا غلام ہوتا ہے، تنخواہ دار ہوتا ہے، جبکہ اللہ تعالیٰ نے فرمایا کہ قیامت کے دن جب میری انصاف کی عدالت قائم ہوگی تو میں اس کا مالک ہوں گا، جس کو چاہوں گا قانون سے بالاتر ہو کر شاہی رحم سے معاف کر دوں گا، بشرطیکہ اس کے دل میں کلمہ ہو، اگرچہ قانون سے وہ جہنم کا مستحق ہو لیکن جس کو چاہوں گا بغیر سزا دے معاف کر دوں گا، اللہ تعالیٰ کافر کو تو نہیں بخشے گا، کافر ہمیشہ کے لئے جہنم میں جائے گا لیکن گنہگار مسلمان کے بارے میں اللہ نے اپنا حق محفوظ رکھا ہے کہ چاہے تو سزا دے کر جنت میں بھیج دے، چاہے تو بلا سزا معاف کر کے جنت عطا فرمادے، اسی لیے اللہ تعالیٰ نے یہ نہیں فرمایا کہ قیامت کے دن میں بحیثیت قاضی ہوں گا بلکہ فرمایا: مَالِکِ یَوْمِ الدِّینِ یعنی میں عدالت کا مالک ہوں گا۔ قاضی تو قانون کا پابند ہوتا ہے، مالک قانون سے بالاتر بھی فیصلہ کر سکتا ہے، بطور شاہی رحم کے مجرم کو بلا سزا بھی معاف کر سکتا ہے، مَالِکِ یَوْمِ الدِّینِ کی یہ تفسیر ہے، دنیا کی

عدالتوں کے جج، سپریم کورٹ کے جج، یہ سب مالک نہیں ہیں، یہ عدالت کے ملازم ہیں، اور قانون کے پابند ہیں لیکن اللہ مالک ہے، اس نے اپنا شاہی رحم محفوظ رکھا ہوا ہے، اسی لیے اللہ تعالیٰ نے عرشِ اعظم کے سامنے لکھوایا ہوا ہے:

((سَبَقْتُ رَحْمَتِي غَضَبِي))

(صیغ البخاری، کتاب التوحید باب قول الله هل هو قرآن مجید ج: ۲، ص: ۱۱۲۴)

میری رحمت اور غضب میں دوڑ ہوئی تو میری رحمت آگے بڑھ گئی۔ شاہ عبد القادر صاحب رحمۃ اللہ علیہ شاہ ولی اللہ صاحب رحمۃ اللہ علیہ کے بیٹے لکھتے ہیں کہ اللہ تعالیٰ نے عرشِ اعظم کے سامنے سَبَقْتُ رَحْمَتِي غَضَبِي یہ بتانے کے لئے لکھوایا ہے کہ اللہ تعالیٰ نے قیامت کے دن کے لیے شاہی رحم کا حق محفوظ رکھا ہوا ہے، تاکہ اگر کوئی قانون سے نہ بخشا جائے تو اللہ اپنے شاہی رحم سے اسے معاف کر دے، یہ از قبیل مراحم خسروانہ ہے، یہ اردو جملہ شاہ عبد القادر صاحب رحمۃ اللہ علیہ کا ہے، یعنی شاہی رحم کے طور پر اللہ نے یہ لکھوایا کہ قیامت کے دن کے لئے میرا شاہی رحم محفوظ ہے، جیسے دنیوی مجرم آخر میں عدالت سے مایوس ہو کر شاہ سے اپیل کرتا ہے کہ ہم سپریم کورٹ سے بھی ہار گئے، اب ہم شاہ سے رحم کی اپیل کرتے ہیں کہ شاہی رحم سے ہمیں معاف کر دیجئے تو بادشاہ قانون سے بالاتر ہو کر شاہی رحم سے اسے معاف کر دیتا ہے، ایسے ہی اللہ تعالیٰ نے بھی اپنے شاہی رحم کا حق محفوظ رکھا ہوا ہے۔

ایک انوکھی عارفانہ دعا

اور دیکھو! شاہی رحم کی وجہ اپیل یہیں کر لو کہ اے خدا، اپنے اعمال بد اور اپنی نالائقیوں کی وجہ سے قانون کی رو سے ہمیں خطرہ ہے کہ کہیں ہم جہنم میں داخل نہ ہو جائیں، اس لیے ہم شاہی عدالت قائم ہونے سے پہلے دنیا ہی میں آپ سے شاہی رحم کی درخواست کرتے ہیں کہ آپ ہمارے لیے اپنے شاہی رحم کو مقدر کر دیجئے، کیونکہ ہمارے اعمال بہت خراب ہیں۔ کبھی کبھی یہ دعا مانگ

لیا کیجئے، یہ بہت اہم نکتہ ہے اور امت کو سکھانا چاہیے کہ اللہ تعالیٰ سے شاہی رحم کی درخواست دنیا ہی میں کر لیں۔ (ایک صاحب نے کہا کہ اس طرف ذہن منتقل نہیں ہوتا تو فرمایا کہ) ذہن کیسے منتقل ہو؟ ذہن تو منتقل ہوتا ہے جب منتقل کرنے والوں کے ساتھ رہے، جن کے ذہن منتقل ہوتے ہیں کچھ دن ان کی صحبت میں رہے، پھر ذہن منتقل ہوتا ہے۔

تو میں یہ بتا رہا تھا کہ کبھی کسی کافر کی تعریف مت کرو کہ پاکستان کے مسلمانوں سے تو ہندوستان اور لندن کے کافر اچھے ہیں، ایسے شخص کا خاتمہ کفر پر ہونے کا اندیشہ ہے۔ سمجھ لو اس کو۔

ایک اشکال کا حل

اب میں ایک اشکال کا جواب دے کر تقریر کو ختم کرتا ہوں۔ بعض لوگ کہتے ہیں کہ یہاں پاکستان میں سڑک پر ایک رسی بھی ڈال دو تو وہ بھی چوری ہو جاتی ہے اور لندن میں کیا ایمان داری ہے، واہ! واہ! ارے! وہاں فٹ پاتھ پر اخبار رکھے رہتے ہیں اور کوئی آدمی نگران نہیں ہوتا، جو اخبار اٹھاتا ہے اس کے پیسے وہیں رکھ دیتا ہے اور یہاں اگر کوئی اس طرح اخبار رکھ دے تو لوٹ مار مچ جائے گی، میں کہتا ہوں کہ سنئے! جو ہاتھی کا پاخانہ کھاتا ہے مرغی کی بیٹ سے اس کا پیٹ نہیں بھرتا، وہ کفار چھوٹی چوری کو اپنی توہین سمجھتے ہیں، کیونکہ جو بڑے چور ہوتے ہیں وہ دو چار روپے چوری نہیں کرتے، وہ ڈاکہ مارتے ہیں اور کروڑوں پونڈ کا ڈاکہ مارتے ہیں۔ ایک مرتبہ امریکہ میں تھوڑی دیر کے لئے بجلی فیمل ہو گئی تو لاکھوں زنا ہو گئے اور لاکھوں ڈاکے پڑ گئے۔ یہاں پاکستان سے ایک جوان جوہری، سونے کی دکان کرنے والا امریکہ گیا ہوا تھا، وہاں سونے کے زیورات لے کر جا رہا تھا کسی کو دکھانے کے لئے، راستے میں ڈاکوؤں نے گولی ماری اور

زیورات لے گئے، میں خود مرحوم کے یہاں تعزیت کے لیے گیا۔

یورپ کی تہذیب بد تہذیب

ایک شخص نے امریکہ سے خط لکھا، وہ میرے شیخ کے خلیفہ بھی ہیں کہ میں حیدر آباد کن انڈیا سے یہاں امریکہ آیا ہوا ہوں، یہاں میرے چھوٹے چھوٹے نواسہ نواسی ہیں تو میری نواسی، پانچ سال کی بچی نے کہا کہ نانا جان! ذرا ابا ہم کو مار کر تو دیکھیں، میں ابھی ۹۹ پر فون کر دوں گی، پولیس آئے گی اور ابا کو گرفتار کر کے لے جائے گی، پھر انہی کے خاندان میں سے ایک گیارہ سال کی لڑکی نے ۹۹ پر فون کر کے اپنے ابا کو گرفتار کر دیا اور وہ خط میں لکھ رہے ہیں کہ اس کے ابا جان ابھی تک جیل میں ہیں۔ گیارہ سال کی بچی نے ابا کو جیل میں ڈلوایا ہوا ہے اور ابا کا جرم کیا ہے؟ یہی کہ یہ مجھ کو باہر لڑکوں کے ساتھ گپ شپ کرنے نہیں دیتا، کہتا ہے کہ تم کالج کے لڑکوں سے کیوں ملتی ہو؟ اے امریکہ جانے والو! ذرا اپنی جان پر اور اپنی اولاد پر رحم کرو۔

پاکستان اسلامی مملکت ہے

بس ایک اور بات کا جواب دیتا ہوں پھر تقریر ختم، بعض لوگوں کے دل میں یہ خیال آتا ہے کہ پاکستان بنے ہوئے اتنا زمانہ ہو گیا لیکن اسلامی قانون نافذ نہیں ہوا، معلوم نہیں کہ یہ اسلامی مملکت ہے یا نہیں؟ اسی طرح بعض لوگوں کی طرف سے یہ سوال بھی ہوتا ہے کہ کیا پاکستان کی ایک انچ بھی زمین کی حفاظت میں اگر جان چلی گئی تو اس پر شہادت ملے گی یا نہیں؟ مجھے ان دونوں باتوں کا جواب دینا ہے اور میں ایسا جواب دوں گا کہ ان شاء اللہ تعالیٰ ساری دنیا کے علماء کو ماننا پڑے گا۔ مولانا شبیر علی مرحوم، حکیم الامت کے سگے بھتیجے، خانقاہ تھانہ بھون کے مہتمم نے مجھ سے فرمایا کہ بڑے ابا حکیم الامت مجدد الملت حضرت مولانا اشرف علی

صاحب تھانومی رحمۃ اللہ علیہ نے فرمایا کہ بعض نادان اہل علم سمجھتے ہیں کہ جس ملک میں مسلمان حکمران ہو، مسلمان فرماں روا ہو لیکن وہاں اسلامی قانون نافذ نہ ہو تو وہ اسلامی مملکت نہیں ہے اور نعوذ باللہ اس ملک کو کافروں کو دے دو، یعنی اگر کافر اس پر قبضہ کر لیں تو کوئی حرج نہیں، کیونکہ وہ اسلامی سلطنت نہیں ہے۔ اس کے جواب میں حضرت حکیم الامت مجدد الملت حضرت مولانا اشرف علی صاحب تھانومی رحمۃ اللہ علیہ نے فرمایا کہ سن لو، اسلامی مملکت کی تعریف کیا ہے، کاش حضرت کی بیان فرمودہ اس شرعی تعریف کو اخبارات میں بھی شائع کیا جائے، کتابوں میں بھی شائع کیا جائے۔ فرماتے ہیں کہ اسلامی سلطنت کی تعریف یہ ہے کہ جس ملک کا حکمران مسلمان ہو اور وہ اسلامی قانون نافذ کرنے کی قدرت رکھتا ہو، چاہے وہ کتنا ہی گنہگار ہو تو وہ ملک اسلامی قانون کے مطابق اسلامی ملک اور اسلامی مملکت ہے، چاہے وہ مسلمان فرماں روا، مسلمان امیر المؤمنین یا سلطان بڑی حکومتوں سے ڈر کر یا اپنے ملک کی بغاوتوں سے ڈر کر یا اپنی ایمانی کمزوری یا بشری کمزوری کی وجہ سے اسلامی قانون نافذ نہ کرتا ہو لیکن اس کو اسلامی قانون نافذ کرنے کی قدرت ہے تو اسی قدرت کی بنا پر وہ مملکت اور سلطنت شریعت کی رو سے اسلامی سلطنت کہلائے گی۔ پاکستان میں آج تک جتنے حکمران آئے سب کو قدرت حاصل تھی کہ وہ اسلامی قانون نافذ کر دیں، لہذا پاکستان اسلامی مملکت ہے۔ اس لئے اگر اس کی ایک انچ زمین کی حفاظت کے لیے بھی کوئی جان دے گا تو وہ شہید ہوگا۔

لہذا پاکستان کی حفاظت ہم پر فرض ہے، اس کے اندر رہتے ہوئے پاکستان کے نقصان سے جو خوش ہو ہم نہیں کہہ سکتے کہ اس کا ایمان اور دین کس درجہ میں ہے اور اگر پاکستان کا کوئی ٹکڑا الگ ہو جائے اور کوئی اس پر خوشی منائے تو اس شخص کے دین میں بھی شک ہے۔ ایسے لوگوں کے لئے ہم یہی دعا کرتے ہیں کہ خدا ایسے نالائقوں کو ہدایت عطا فرمائے۔

بھی! یہ فکر ہونا کہ اسلامی قانون نافذ ہو جائے بہت مبارک ہے، ایسا ہو جائے تو سبحان اللہ، ہم تو سجدہ شکر بجالائیں گے لیکن ایک اسلامی ریاست ہونے کے باوجود پاکستان کی غیبت کرنا، اس کی اہانت کرنا، اس کے ٹوٹنے پر خوشی منانا اور پاکستان کے لیے یہ تمنا کرنا کہ اس کو نعوذ باللہ ہندو لے جائیں سخت جرم ہے۔ جب اسلامی سلطنت کی ایک انچ زمین کی حفاظت پر جان دینا، خون بہانا شہادت ہے تو یہ ظالم جو پاکستان کے ٹوٹنے پر خوش ہو خدا کے ہاں کتنا بڑا مجرم ہے۔ لہذا اگر ایسے خیالات آئیں تو توبہ کرو کہ اے اللہ! ہم ہندوؤں کی غلامی سے پناہ چاہتے ہیں۔

بنگلہ دیش بن جانے کے بعد جب میں ڈھا کہ گیا تو میں مسجد میں یہ روایت پیش کر رہا ہوں کہ وہاں کے ایک عالم مولانا عبد المجید صاحب محدث لال باغ نے کہا کہ ہم پوری زندگی میں اتنا نہیں روئے جتنا مشرقی پاکستان کے الگ ہونے پر روئے کہ آہ! مشرقی پاکستان الگ ہو گیا لیکن ہندو پھر بھی اپنے مقصد میں نامراد رہے، آخر وہاں کے حکمران مسلمان ہی تو ہیں، ہندو سمجھتے تھے کہ بس! اب سب بنگالی ہمارے غلام بن جائیں گے لیکن آج بھی بنگلہ دیش میں ایمانی طاقت ہے اور ہندوؤں سے ان کو بغض و نفرت ہے۔

واقعی پاکستان کے بارے میں لوگوں کے پاس بہت کم معلومات ہیں۔ جب میں نے بعض لوگوں کو اسلامی سلطنت کی تعریف بتائی تو انہوں نے کہا کہ ہمارے دلوں میں پاکستان سے متعلق اتنے شک پیدا ہو گئے تھے کہ ہم سوچتے تھے کہ یہاں رہنے سے کیا فائدہ؟ پاکستان بننے سے کیا فائدہ ہوا؟ اور جب قانون ہی اسلامی نہیں ہے تو پھر بے کار ہم لوگ یہاں آئے۔ آج انہوں نے کہا کہ ہماری اصلاح ہو گئی کہ ہم بے کار نہیں آئے، اسلامی سلطنت میں ہماری حیات اور اسلامی سلطنت میں ہماری موت ہوگی ان شاء اللہ، ہم

یہاں کی موت کو کفرستان کے مقابلے میں کروڑ ہا درجہ عزیز رکھتے ہیں۔ کیا شاہ عبدالغنی صاحب نہیں دیکھتے تھے کہ یہاں سب فاسق فاجر حکمران ہیں، پھر بھی کیوں فرمایا کہ میں ہندوستان کی طرف منہ کر کے پیشاب کرنے کے لیے بھی تیار نہیں ہوں۔ میں نے حضرت سے یہ جملہ خود سنا، میرے اور حضرت کے درمیان کوئی راوی نہیں ہے اور جب حضرت کراچی سے بمبئی گئے تو فرمایا: کہاں کراچی کی رونق اور نور اور کہاں یہ بمبئی، دیکھو! ہر طرف سیاہ سیاہ کالا کالانظر آتا ہے، جیسے بڑ بھو جے کی دکان، جہاں چنا بھونا جاتا ہے۔

ایک صاحب نے کہا کہ پاکستان کی اس بے دینی سے تو اچھا ہے کہ ہندو یہاں آکر قبضہ کر لیں، یعنی ہم ہندوؤں کے غلام بن جائیں اور یہ بات کہنے والے صاحب دیندار اور عبادت گذار بنے ہوئے ہیں، اشراق واو امین پڑھتے ہیں۔ کیا کہیں، بس! خدا نہ کرے ایسا دن کبھی آئے کہ ہم ہندوؤں کے غلام ہو جائیں۔ یہاں جیسے بھی ہیں، آزاد ہیں، ہماری ایک عزت ہے، ہم منبر پر وزیر اعظم کو کہہ تو سکتے ہیں کہ اسلامی قانون نافذ کرو، خط تو لکھ سکتے ہیں۔ آپ دیکھ لیجئے علماء علی الاعلان کہتے ہیں، روزانہ اخباروں میں بیان آ رہا ہے کہ اسلام نافذ کرو۔ ذرا ہندوستان میں ایک دن بیان دے دیں کہ اسلامی قانون نافذ کرو، ہماری اکثریت ہے، ہم مسلمان اتنے زیادہ ہیں، ہمارے لیے الگ قانون بناؤ۔ کہہ کے دیکھ لیں، پھر دیکھنا کہ انڈیا کی گورنمنٹ مولویوں کو کیسے گرفتار کرتی ہے۔

تو جب میں نے اسلامی حکومت کی وضاحت کی تو سننے والوں نے کہا کہ آج ہمارا یہ شک دور ہو گیا، ورنہ ہم پاکستان کو اسلامی سلطنت نہیں سمجھتے تھے، ہم یہاں آنے پر پچھتا رہے تھے لیکن اب معلوم ہو گیا کہ پاکستان اسلامی سلطنت ہے، کیونکہ شریعت کی رو سے مسلمان حکمرانوں کو اسلامی قانون نافذ کرنے کی قدرت ہونی چاہیے اور قدرت موجود ہے لیکن اپنی

نالائقی، ایمانی کمزوری، بشری کمزوری اور بڑی حکومتوں کے ڈر سے اسلامی قانون نفاذ نہیں کرتے۔

اللہ کا شکر ہے کہ اختر کو ان باتوں کا علم ہے ورنہ اگر آج اختر کو بزرگوں کی صحبت نہ ملی ہوتی تو یہ باتیں ہم کہاں سے پاتے۔ اسلامی سلطنت کی تعریف میں میرے اور مولانا اشرف علی تھانوی رحمۃ اللہ علیہ کے درمیان صرف ایک راوی ہے وہ بھی عالم تقویٰ والا، یعنی مولانا شبیر علی صاحب، انہوں نے یہ فرمایا تھا کہ حکیم الامت نے یہ تعریف کی تھی اسلامی سلطنت کی، ورنہ کہیں تحریر میں ہماری نظر سے نہیں گذری۔ اب چھپ جائے گی ان شاء اللہ تعالیٰ۔ اس سے بڑی تسلی ہو جاتی ہے، ورنہ آدمی سوچتا ہے کہ کیا کہیں صاحب ابرا کیا جو یہاں آئے۔

قیام پاکستان کے مخالفین کا اپنی رائے سے رجوع

اب سنئے! جنہوں نے پاکستان بننے میں اختلاف رائے کیا اور کانگریس میں ہندوؤں کے ساتھ تھے، آزادی کے بعد ہندوؤں نے انہی مسلمانوں کو پکڑنا شروع کر دیا، علماء کو گرفتار کیا گیا اور ان پر مصیبتیں اور تکلیفیں آئیں تب ان اکابر کو بھی احساس ہوا کہ ہندو پر اعتماد کر کے ہم سے سخت غلطی ہوئی، اگر ہمیں یہ معلوم ہوتا تو کبھی کانگریس کا ساتھ نہ دیتے۔

شیخ الحدیث مفتی وجیہ صاحب جو ٹنڈوالہ یار میں موجود ہیں، انہوں نے فرمایا کہ میں اس جلسہ میں موجود تھا جس میں حضرت مولانا مدنی رحمۃ اللہ علیہ نے فرمایا کہ آہ! ایک دشمن یعنی انگریز کو تو ہم نے ہندوستان سے نکال دیا لیکن بعد میں ہندو اس سے بھی بڑا دشمن نظر آیا، جن ہندوؤں کے ساتھ ہم نے اتنی وفاداریاں کیں، وہ سب سے بڑا بے وفا اور غدار نکلا اور یہ ایسا کفن چور ہے کہ پہلے والے کفن چور سے زیادہ خطرناک ہے۔ پھر حضرت مدنی نے مثال کے طور

پر دو کفن چوروں کا قصہ بیان فرمایا کہ ایک کفن چور تھا، وہ قبر سے مردوں کا کفن چراتا تھا، اس سے لوگ تنگ آ گئے۔ خدا سے دعا کی کہ اے خدا! اس کو موت دے دے، یہ کفن چراتا ہے اور مردوں کو ذلیل کرتا ہے، وہ مر گیا، اور سب لوگ خوش ہو گئے کہ جان چھوٹی لیکن جو دوسرا کفن چور اس کا خلیفہ آیا تو وہ اس سے بھی دو ہاتھ آگے نکلا کہ کفن چرا کر ایک کھونا مردے کے پاخانے کی جگہ ٹھونک دیتا تھا تو سب لوگوں نے کہا: رَحِمَ اللّٰهُ التَّابَاثَ الْاَوَّلَ اللہ تعالیٰ پہلے کفن چور پر رحمت نازل فرمائے، پہلا کفن چور بہتر تھا، کم از کم کھونا تو نہیں ٹھونکتا تھا۔

حضرت مولانا حسین احمد مدنی رحمۃ اللہ علیہ کی عزت کو ہم اپنا ایمان سمجھتے ہیں۔ میں نے اپنی آنکھوں سے اپنے شیخ مولانا شاہ عبدالغنی صاحب رحمۃ اللہ علیہ کو دیکھا کہ ان سے بغلگیر ہوئے اور معافۃ کیا اور ایک خاص فتنہ اعظم گڑھ میں پیدا ہو رہا تھا اس کے خلاف کام کرنے کے لئے ان کو بلایا۔ لیکن شاگردوں کی کم ظرفی اور بے عقلی ہے کہ یہ لوگ بڑوں میں تفرقہ بازی کرتے ہیں اور آپس میں ایک دوسرے کو لڑاتے ہیں۔ کیا کہیں! افسوس ہوتا ہے، سب ایک سلسلہ کے ہیں، مولانا حسین احمد مدنی رحمۃ اللہ علیہ کس کے خلیفہ تھے؟ مولانا رشید احمد گنگوہی رحمۃ اللہ علیہ کے اور مولانا گنگوہی رحمۃ اللہ علیہ کس کے خلیفہ تھے؟ حضرت حاجی امداد اللہ صاحب رحمۃ اللہ علیہ کے، سارا سلسلہ ایک ہے۔

قیام پاکستان کے بعد حضرت مدنیؒ کی قیام پاکستان کی تائید اس کے بعد ایک بات اور بتاتا ہوں جو کم لوگوں کو معلوم ہے کہ مولانا مدنی رحمۃ اللہ علیہ نے اعظم گڑھ کے ریلوے اسٹیشن کے پلیٹ فارم پر فرمایا کہ مسجد بننے میں اختلاف ہو سکتا ہے، کوئی کہتا ہے کہ یہاں بناؤ، کوئی کہتا ہے وہاں بناؤ لیکن مسجد بن جانے کے بعد اس کی حفاظت سب مسلمانوں پر فرض ہو جاتی ہے۔

اسی طرح پاکستان بننے میں تو اختلاف تھا لیکن پاکستان بن جانے کے بعد اب ہم اس کی حفاظت کو فرض عین سمجھتے ہیں۔ مولانا مدنی رحمۃ اللہ علیہ نے اعلان کیا کہ اب مسجد بن گئی ہے، اب اسے گرانا جائز نہیں ہے۔ پاکستان بن جانے کے بعد اس کے ایک ایک انچ کی حفاظت فرض ہے۔ دیکھئے! یہ ہے اہل حق کی شان۔ اس بات کے راوی علامہ شبلی نعمانی کے سگے بھتیجے انور نعمانی ہیں۔ آج حسینی اور اشرفی کا نعرہ لگا کر آپس میں لڑائی کرانے والے ان باتوں کو نہیں دیکھتے۔

جب پاکستان ٹوٹا، یعنی مشرقی پاکستان الگ ہو گیا تو بعض نادانوں نے خوشیاں منائیں۔ آہ! یہ لوگ اپنے اکابر کے طریقے پر نہیں ہیں۔ اسلامی سلطنت جس کی ایک انچ زمین کی حفاظت پر جان دینا شہادت ہو، اس کے ٹوٹنے پر خوشیاں منانا کون سا دین ہے؟ کیا کہیں! بس ایسے مولویوں کو خدا ہدایت دے۔

جونپور میں ایک ملا تھا۔ جب گاندھی کو مارا گیا تو اس ظالم نے جمعہ کے دن جونپور کی شاہی مسجد میں اعلان کیا کہ گاندھی شہید ہوا ہے۔ بتائیے، کیا کافر بھی شہید ہو سکتا ہے؟ کیا کافر کو شہادت کا درجہ مل سکتا ہے؟ اس ظالم کو میں نے بھی دیکھا تھا، ایک جگہ وہ موجود تھا تو میرے شیخ نے اشارہ کر کے دکھایا کہ یہ وہی ظالم ہے جس نے جونپور کی شاہی مسجد میں گاندھی کی شہادت کا اعلان کیا تھا۔

ایک بات اور سناتا ہوں۔ ایک بہت بڑے عالم جو حضرت حکیم الامت تھانوی رحمۃ اللہ علیہ کے خلیفہ مجاز صحبت تھے، ذکر و اشغال کے پابند، تین بجے رات کو اٹھ کر چوبیس ہزار دفعہ اللہ اللہ کرتے تھے، مولانا کا میرے شیخ حضرت پھولپوری سے اصلاحی تعلق بھی تھا، ایک بار انہوں نے میرے شیخ کے سامنے شبلی منزل، اعظم گڑھ میں کہا کہ حضرت، پنڈت جی نے یہ فرمایا ہے، پنڈت نہرو مراد تھا، مولانا شاہ عبدالغنی صاحب رحمۃ اللہ علیہ نے فرمایا کون سا

پنڈت جی؟ کہا: پنڈت نہرو، تو حضرت شاہ عبدالغنی صاحبؒ نے فرمایا کہ کیا آپ کسی بزرگ کا ملفوظ سنارہے ہیں؟ ”فرمایا“ کا لفظ تو تعظیم کے لیے بولا جاتا ہے، یہ تو اللہ والوں کے کلام میں لگایا جاتا ہے، کافر کے کلام میں تم ”فرمایا“ لگاتے ہو، حضرت ان پر بہت ناراض ہوئے اور فرمایا کہ جاؤ مولانا، دوبارہ کلمہ پڑھو اور دو نفل پڑھ کر گڑ گڑا کر تو یہ کرو۔

کافر کو تعظیماً سلام کرنا کفر ہے

فتاویٰ شامی میں ہے:

لَوْ سَلَّمَ عَلَى الْكَافِرِ تَبْجِيلًا يَكْفُرُ

اگر کوئی کسی کافر کو اکرام کے ساتھ سلام کرے تو وہ آدمی کافر ہو جائے گا، میرے شیخ کے پاس ایک ہندو ڈاکیا خط لے کر آتا تھا اور کہتا تھا: آداب عرض ہے مولوی صاحب! تو حضرت فرماتے تھے کہ آ..... داب اور میرے کان میں کہتے تھے کہ میں پیر کی طرف اشارہ کر رہا ہوں کہ آ اور میرا پیر دبا، یہاں آداب کے معنی یہ ہیں، تا کہ ہندو کا اکرام لازم نہ آئے۔

ایک بزرگ کی دینی غیرت کا واقعہ

ایک اللہ والے تھے۔ انگریز کے زمانے میں ان کو انگریز جج نے بیان دینے کے لئے عدالت میں بلایا تو انہوں نے عدالت میں جج کی طرف پیٹھ کی اور دوسری طرف منہ کیا۔ جج حیران ہوا کہ اس نے میری طرف پیٹھ کیوں کی؟ اور ان سے پوچھا تو انہوں نے کہا کہ اے کافر، تجھے دیکھنے کو ہمارا جی نہیں چاہتا کہ ہم کافر کا منہ دیکھیں۔ ایسے بھی اللہ والے موجود ہیں کہ کافر جج کی طرف منہ نہیں کیا بلکہ پیٹھ کر کے کھڑے ہوئے اور بیان دے کر چلے گئے، اس نے بہت کہا کہ ہماری طرف منہ کرو تو یہی کہتے رہے کہ نہیں، ہم کافر کو دیکھ نہیں سکتے۔

پاکستان کے آسمان وزمین میں حضرت پھولپوری کو کلمہ کے نور کا مشاہدہ

میرے شیخ شاہ عبدالغنی صاحب پھولپوری رحمۃ اللہ علیہ جب پہلی دفعہ ہندوستان سے پاکستان میں داخل ہوئے تو لاہور کے باڈر پر لوگوں نے بتایا کہ وہ انڈیا کا جھنڈا ہے اور یہ پاکستان کا جھنڈا ہے، اب یہاں سے پاکستان کی زمین شروع ہو رہی ہے تو حضرت نے فرمایا کہ الحمد للہ یہاں کے زمین و آسمان مجھے کچھ اور ہی معلوم ہو رہے ہیں اور فرمایا کہ پاکستان کے زمین و آسمان میں مجھے کلمہ کا نور معلوم ہو رہا ہے، اس کے بعد چند مسلمان پاکستانی سپاہیوں نے بڑی بڑی ڈاڑھی والوں کو دیکھ کر جو حضرت کے ساتھ تھے حضرت سے کہا السلام علیکم، تو اسلامی شعار دیکھ کر حضرت خوش ہو گئے اور کچھ عرصہ بعد جب بمبئی واپس گئے تو فرمایا کہ ساری بمبئی مجھ کو بڑ بھوجے یعنی چنے کی دکان معلوم ہوتی ہے، جہاں چنا بھونا جاتا ہے وہاں جگہ جگہ کا لک لگی رہتی ہے۔

بعض لوگوں نے حضرت سے کہا کہ ہندوستان میں رہیے، تاکہ آپ کی قبر وہیں بنے، حضرت کے لڑکوں نے بھی کہا کہ ابا، چلیے ہندوستان، اخیر عمر میں وہیں رہیے، وہاں آپ کا سارا خاندان ہے تو حضرت نے فرمایا کہ میں ہندوستان کی طرف پیشاب کرنا بھی اپنی توہین سمجھتا ہوں۔ آہ! حضرت کی یہ شان تھی کہ یہاں کی موت کو حضرت نے عزیز سمجھا۔ پاپوش نگر کے قبرستان میں ہے میرے شیخ کی قبر۔

میرے شیخ یہاں پاکستان آ کر باغ باغ ہو گئے، خوب خوش رہتے تھے لیکن کبھی کبھی بے پردگی اور شریعت کے خلاف کام دیکھ کر افسوس بھی ظاہر کرتے تھے کہ ہائے! یہ پاکستان کیسا ”ناپاکستان“ نظر آ رہا ہے، یہ پاکستان

”ناپاکستان“ کیوں ہو رہا ہے مگر پاکستان کی جنگ کے لیے کیا جذبہ تھا کہ یہاں لاکھ غیر شرعی باتیں ہوں لیکن ہم آپس میں اپنے بھائیوں سے شکایت تو کر لیتے ہیں اور ان حکمرانوں کو برا بھلا بھی کہہ دیتے ہیں لیکن کافروں کے مقابلے میں، ہندوستان کے مقابلے میں ہم سینہ سپر ہوں گے۔

آخری عمر میں میرے شیخ پاؤں سے معذور ہو گئے تھے، کھڑے نہیں ہو سکتے تھے، اس کے باوجود یہ جذبہ تھا کہ ایک فوجی افسر مجب طور سے جو باشرع آدمی تھے، ان کی ایک مشقت ڈاڑھی تھی، نمازی تھے، فرمایا کہ مجب طور جب جہاد شروع ہو، ہندوستان پاکستان کی جنگ شروع ہو تو اگرچہ میں کھڑا نہیں ہو سکتا، میرے گھٹنے بے کار ہو گئے ہیں لیکن مجھے چار پائی پر لا دکر لاہور کے باڈر پر میری چار پائی بچھا دینا اور جب توپ چلے تو توپ کا مینڈل میرے ہاتھ میں دے دینا۔ حضرت کے ذہن میں پرانے زمانے کی توپوں کا تصور تھا اس لئے فرمایا کہ ہم توپ چلاتے رہیں گے اور گولا کافروں پر پھینکتے رہیں گے اور کوئی گولا ادھر سے آئے گا اور میں شہید ہو جاؤں گا اور یہ کہہ کر حضرت رونے لگے اور فرمایا کہ میں نے شہادت کے لیے دس سال لاٹھی اور تلوار سیکھی ہے، جیسے دس سال میں لوگ عالم ہوتے ہیں ایسے ہی ہم نے دس سال جہاد کے لیے اور شہید ہونے کے لئے تلوار سیکھی ہے، حضرت کا جذبہ جہاد دیکھو۔

میرے شیخ نے فرمایا کہ نواب واجد علی کے زمانے میں جب جہاد ہوا تھا تو ایک عالم جو میرے وطن کے تھے اس میں شریک تھے اور ایک بڑے میاں بھی میرے وطن سے گئے تھے اور بہت اللہ والے تھے ان بڑے میاں نے بتایا کہ وہ مولانا کنن کندھے پر رکھ کر ہندوؤں کے مقابلہ میں تلوار چلا رہے تھے اور ساتھ ساتھ ایک مصرع پڑھتے تھے۔

سر میدان کنن بردوش دارم

اے خدا! میں میدانِ جہاد میں آپ کی راہ میں جان دینے کے لیے کفن لے کے آیا ہوں اور مشتاقانہ آیا ہوں تو آسمان سے آواز آتی تھی۔

بیا مظلوم اکوں در کنارم

اے مظلوم، جلدی سے میری آغوشِ رحمت میں آجا، یعنی میں تجھ کو جلد شہادت دینا چاہتا ہوں اور پھر وہ شہید ہو گئے تو وہ بڑے میاں جو اس جہاد میں شریک تھے انہوں نے آسمان سے آنے والی اس آواز کو سنا اور انہوں نے میرے شیخ کو سنایا اور حضرت نے مجھ کو سنایا۔ یعنی آسمان سے آواز سننے والے میں اور مجھ میں صرف ایک راوی ہے اور وہ ہیں میرے شیخ شاہ عبدالغنی صاحب رحمۃ اللہ علیہ۔

حضرت سید احمد شہیدؒ اور مولانا اسماعیل شہیدؒ کی شہادت کا واقعہ

اب ایک اور واقعہ پیش کرتا ہوں، سید احمد شہید رحمۃ اللہ علیہ نے بالاکوٹ میں فجر کی نماز پڑھی، اشراق تک اللہ سے مشغول رہے، پھر اشراق کی نماز پڑھی اور انہیں نہیں معلوم کہ آج ان کی شہادت ہونے والی ہے۔ مجاہدانہ لباس پہنا، تلوارنگی کی کہ اتنے میں لاہور سے ایک سی آئی ڈی مسلمان آیا اور کہا کہ لاہور کا ایک مسلمان بہت بڑا افسر ہے جو سکھوں کے ہاں نوکر ہے، آپ کی محبت میں اس نے خفیہ خط دیا ہے، اس خط میں کیا لکھا ہے آپ پڑھ لیجئے۔ اس میں لکھا تھا کہ آپ بھاگ جائیے اور سکھوں کی بہت بڑی فوج آرہی ہے، امید فتح نظر نہیں آتی، آپ کی زندگی مجھے عزیز ہے اس لئے لکھ رہا ہوں کہ آپ فرار اختیار کر لیجئے، چھپ جائیے، روپوش ہو جائیے۔ سید احمد شہید نے یہ خط پڑھ کر جو جواب دیا وہ سننے کے قابل ہے۔ فرمایا کہ جب مجاہد تلوار کو گردن میں لٹکا لیتا ہے، پھر وہ اللہ کے راستے سے پیٹھ پھیر نہیں سکتا، یہ مومن کی شان کے خلاف ہے، ہمیں ایسی زندگی نہیں چاہیے، ہمیں روپوشی نہیں چاہیے، ہم تو جان

دینے کے لیے آئے ہوئے ہیں۔ لہذا فرمایا کہ اس خط کو لے جاؤ اور اس افسر سے میرا سلام کہو اور یہ کہہ دو کہ سید احمد کو آج دو کام کرنے ہیں، یا تو میں جہاد میں فتح حاصل کر کے غازی بنوں گا اور لاہور پر میرا جھنڈا لہرائے گا یا پھر میں آج شہادت کا جام نوش کر کے اللہ سے ملوں گا، اُولَئِكَ اَبَآئِیْ فُجِحْنِیْ بِمِثْلِهِمْ یہ ہیں ہمارے اکابر، ان جیسا کوئی لا کر تو دکھاؤ۔

اور اسی جہاد کی تیاری کے لئے مولانا شاہ اسماعیل شہید رحمۃ اللہ علیہ اپنی مسجد فتح پوری میں جون کے مہینے میں بارہ بجے دن میں سخت دھوپ میں پیدل جنوب سے شمال اور شمال سے جنوب ننگے پاؤں چلتے تھے، لوگوں نے کہا کہ یہ دھوپ میں اپنے پیر کیوں جلا رہے ہو، فرمایا کہ میں بالاکوٹ کے پہاڑوں پر جہاد کی تیاری کر رہا ہوں۔ اگر نازک بنوں گا تو جہاد کیسے کروں گا؟ دو بدعتی قتل کرنے آئے تو دیکھا کہ مولانا بارہ بجے کی دھوپ میں مسجد کے صحن میں ننگے پاؤں چل رہے ہیں۔ پوچھا: مولانا یہ کیا کر رہے ہو؟ کہا کہ سکھوں سے بالاکوٹ میں جہاد کرنا ہے، اپنے مظلوم مسلمانوں کو نجات دلانی ہے۔ دونوں نے کہا کہ بھلا ایسے شخص کو ہم قتل کریں گے جو اللہ کے راستے میں اس طرح جان دینا چاہتا ہے۔ دونوں نے اپنی حماقت پر اپنا سر پیٹ لیا اور کہا توبہ توبہ لا حول ولا قوۃ الا باللہ ہمیں لوگوں نے غلط بتایا۔

مولانا شاہ عبدالغنی صاحب رحمۃ اللہ علیہ نے بتایا کہ سخت بارش میں دہلی کا دریائے جمنا بھرا ہوا، سینہ تانے ہوئے بہہ رہا ہے، حضرت مولانا اسماعیل شہید بارش کے زمانے میں دریائے جمنا کے سیلاب میں کودتے تھے تو تیرتے ہوئے آگرہ تک چلے جاتے تھے۔ کس لیے؟ مشق کرتے تھے کہ اگر جہاد میں کوئی دریا، دریائے جہلم، دریائے راوی وغیرہ پڑ جائے اور اس میں کودنا پڑے تو ہم تیر سکیں۔ دہلی اور آگرہ میں کتنا زیادہ فاصلہ ہے، اتنی دور جا کر نکلتے تھے۔ یہ حضرت شاہ عبدالغنی صاحب کی روایت ہے۔ میرے اور ان کے درمیان کوئی

راوی نہیں ہے اُولَئِكَ ابْنَاتُيَ بِيْمَالِهِنَّ کیا جذبہ جہاد تھا کہ دہلی سے آگرہ تک تیرنے کی مشق کرتے تھے۔

اللہ کے راستہ کی مشقت کی لذت

مولانا اسماعیل شہید اور سید احمد شہید رحمۃ اللہ علیہم کے ہاتھ پر دو عورتوں نے توبہ کی، جو بہت مالدار تھیں اور پہلے برا پیشہ کرتی تھیں۔ جب ان حضرات نے جہاد کے لیے اعلان کیا تو ان عورتوں نے رونا شروع کر دیا کہ ہم ایک گندی زندگی سے اولیاء اللہ والی زندگی میں آ گئے، اب ہم کو چھوڑ کر آپ لوگ کہاں جا رہے ہیں؟ ہم فاسقانہ حیات سے، نافرمانی کی زندگی سے توبہ کر کے اللہ کے دوستوں کی حیات میں آ گئے اور آپ ہمیں چھوڑ کر جا رہے ہیں تو سید احمد شہیدؒ اور مولانا اسماعیلؒ نے پوچھا کہ تم دونوں جہاد میں کیا کرو گی؟ انہوں نے کہا کہ ہم بھی چلیں گی اور ہمارے شوہر بھی چلیں گے، وہ تو جہاد میں لڑیں گے اور ہم رات بھر مجاہدین کے گھوڑوں کے لیے چنا دلیں گی، ہم اپنی نیند چھوڑ دیں گی۔ لہذا دونوں اپنے شوہروں کے ساتھ گئیں، بالاکوٹ کے دامن میں ان کے شوہر جہاد کرتے تھے اور یہ دونوں اللہ والی عورتیں چکی چلاتی تھیں اور چنا دلتی تھیں، یہاں تک کہ چکی چلاتے چلاتے، مجاہدین کے گھوڑوں کے لیے چنا پیٹے پیٹے ان کے ہاتھوں میں چھالے پڑ گئے، رئیس تھیں، ناز و نعمت میں پلی ہوئی لیکن اللہ تعالیٰ کی محبت میں اللہ کے راستے میں مشقتیں برداشت کر رہی تھیں۔

ایک دل جلے نے کہا کہ اے میری بہنو، اے میری ماؤ، یہ بتاؤ کہ جب تم دہلی میں تھیں، پھولوں پر سوتی تھیں تو تم کو وہ زندگی زیادہ عزیز تھی یا اب جو ہاتھوں میں چھالے پڑ گئے ہیں۔ تو ان دونوں عورتوں نے فرمایا کہ خدا کی قسم سید احمد شہیدؒ کے صدقے میں اور مولانا شاہ اسماعیلؒ کے صدقے میں اور ان کی

برکت سے ہم جو یہ مجاہدہ کر رہی ہیں اور ہم پھولوں پہ سونے والیاں کنکریوں پہ سو رہی ہیں اور ہمارے ہاتھوں میں چھالے پڑ گئے ہیں اور جو آج ہم بے وطن کھلے آسمان کے نیچے ہیں، اس مشقت اور مجاہدے کی برکت سے اللہ نے ہمارے دل میں وہ ایمان و یقین اتارا ہے کہ ہمیں دل کی آنکھوں سے خدا نظر آرہا ہے، آسمان کے پروے اٹھ چکے ہیں اور ہمارا ایمان اللہ نے اس مقام پر پہنچایا ہے کہ اگر اسے بالا کوٹ کے پہاڑوں پر رکھ دیا جائے تو یہ بالا کوٹ کے پہاڑ ہمارے ایمان کو برداشت نہیں کر سکتے۔ یہ واقعہ مولانا شاہ محمد احمد صاحب دامت برکاتہم نے سنایا اور فرمایا مجاہدے کا یہ انعام ہوتا ہے۔ جو لوگ اللہ کے راستہ میں مشقت جھیلے ہیں اور غم اٹھاتے ہیں ان کا ایمان ایسا خوشبودار ہوتا ہے کہ ایک عالم کو خوشبودار کرتا ہے۔ ”اُس کے جرے تو کس نہ بسائے“ یہ پورب کی زبان ہے، یعنی جو اپنے کو اللہ کی محبت میں جلاتا ہے اللہ اس کی خوشبو کو اڑاتا ہے، اگر کوئی اللہ والا ساری مخلوق سے چھپ کر سجدوں میں رو رہا ہو تو وہ کتنا ہی اپنے کو چھپائے اللہ تعالیٰ اس کے در و محبت کی خوشبو کو عالم میں نشر فرما دے گا۔

جمال اس کا چھپائے گی کیا بہارِ چمن
گلوں سے چھپ نہ سکی جس کی بوئے پیراہن

کس کا جمال؟ اللہ کا۔

پاکستان کا صحیح شکر کیا ہے؟

تو یہ چند باتیں اس لئے عرض کر دیں کہ ہمیں معلوم ہو جائے کہ پاکستان اللہ تعالیٰ کی کتنی بڑی نعمت ہے اور اس عظیم نعمت پر ہمیں اللہ تعالیٰ کا شکر گزار ہونا چاہئے اور صحیح شکر یہ کیا ہے؟ بتا دیتا ہوں۔ قرآن پاک میں ہے، اللہ تعالیٰ فرماتے ہیں کہ:

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۖ فَاتَّقُوا اللَّهَ
لَعَلَّكُمْ تَشْكُرُونَ﴾

(سورۃ آل عمران)

غزوہ بدر میں ہم نے تم کو فتح دے دی وَاَنْتُمْ اَذِلَّةٌ اور تم کمزور تھے فَاتَّقُوا اللَّهَ
تو اے صحابہ! رسول اللہ صلی اللہ علیہ وسلم کے ساتھیو! تقویٰ کی زندگی گزارو
لَعَلَّكُمْ تَشْكُرُونَ تاکہ تم شکر گزار بندے بن جاؤ۔ پاکستان کا اصلی شکر یہ،
پاکستان کی طرف اصلی ہجرت اور جشن آزادی کی خوشی کے اظہار کا صحیح طریقہ یہ
ہے کہ ہم لوگ تقویٰ اختیار کریں اور گناہ چھوڑ دیں۔ مہاجر کے کیا معنی ہیں:

((الْمُهَاجِرُ مَنْ هَجَرَ الْخَطَايَا وَالذُّنُوبَ))

(مشکاۃ المصابیح، کتاب الایمان)

اصلی مہاجر وہ ہے جو خطائیں چھوڑ دے اور گناہ چھوڑ دے، یہ تھوڑی کہ
ہندوستان سے ہجرت کر کے آگئے اور ٹیلی ویژن اور وی سی آر میں مست ہیں،
کیونکہ پیسہ آگیا تو اب کیا پوچھنا، غیر شرعی تقریبات ہو رہی ہیں اور لڑکیاں بے
پردہ پھر رہی ہیں۔ ہجرت کے اصل معنی ہیں گناہ چھوڑنا۔ وطن چھوڑنا بھی ہجرت
ہے لیکن اس سے زیادہ اہم ہے کہ گناہ چھوڑ دے اور یہی پاکستان کی نعمت کا صحیح
شکر ہے، کیونکہ وطن چھوڑنا تو آسان ہے لیکن گناہ چھوڑنا مشکل ہے۔

اب دعا کرو یا اللہ، پاکستان کا صحیح شکر ہم کو عطا کر دے، اللہ تعالیٰ
ہجرت کی حقیقت ہم سب کو نصیب کر دے، ہم سب کو گناہ چھوڑنے کی توفیق
دے دے۔ اللہ تعالیٰ ہم سب کو تقویٰ والی زندگی عطا کر دے، متقین کی زندگی
دے دے، اللہ والی حیات دے دے، کسی ایک گناہ کے بھی ہم قریب نہ جائیں
اور اگر گناہ ہو جائے تو رورو کے اللہ کو منالیں، کیونکہ اے خدا، اگر آپ ہم سے
ناراض ہو جائیں تو ناراض ہونا آپ کا حق ہے لیکن سرور عالم صلی اللہ علیہ وسلم
فرماتے ہیں آپ کو ماننا ہم پر فرض ہے کہ ہم آپ کو راضی کر لیں۔ لہذا اگر خطا

ہو جائے تو اے خدا! دو رکعات نماز تو بہ پڑھ کر ہم سب کو سجدہ گاہ کو احکامِ ندامت سے تر کرنے کی توفیق عطا فرما۔ استقامت نصیب فرما۔ ہم سب کی اصلاح فرما دے۔ اگر آپ ہم پر رحم نہ فرمائیں گے تو آپ کے علاوہ کوئی بھی نہیں جو ہم پر رحم کر سکے۔ رحمت آپ کی ہے، نصرت آپ کی ہے۔ اے اللہ، جتنے لوگ بھی یہاں بیٹھے ہیں ہم سب کو صاحبِ نسبت، اللہ والی حیات نصیب فرما دے۔ جو موجود نہیں ہیں ان پر بھی فضل فرما دے اَللّٰهُمَّ كُلَّ خَيْرٍ لِّكُلِّ مُسْلِمٍ وَمُسْلِمَةٍ ہر مسلمان مرد کو اور ہر مسلمان عورت کو دونوں جہان کی خیر و فلاح عطا فرما۔

اے اللہ، ہمارے ادارے کو قبول فرما اور ہر قسم کے شر اور فتنہ سے محفوظ فرما اور ہمارے مدرسہ کو ایک مثالی مدرسہ بنادے کہ جہاں قرآن پاک اتنا عمدہ پڑھایا جائے کہ بڑے سے بڑا قاری آئے تو اس کا دل خوش ہو جائے۔ اے اللہ! اپنی رحمت سے میری مدد فرما۔ اساتذہ کرام کو بھی توفیق عطا فرما، طلبہ کرام کو بھی توفیق عطا فرما اور مولانا مظہر میاں کو بھی اس کا اہتمام نصیب فرما کہ یہ ہر ہفتہ بچوں کا اجتماع کریں اور ان سے قرآن شریف پڑھوائیں تب پتا چلے گا کہ یہاں کیا ہو رہا ہے۔ ہر جمعرات کو ایک گھنٹے کے لیے اجتماع کیجئے اور اس میں بچوں سے قرآن شریف پڑھوایا جائے تاکہ معلوم ہو کہ مدرسہ میں کیا ہو رہا ہے۔ اللہ تعالیٰ توفیق عطا فرمائے اپنی رحمت سے۔ اللہ تعالیٰ تمام طلباء کرام اساتذہ کرام مہتمم معاونین ان کی اولاد جو اس مسجد میں آتے ہیں اور ادارہ کے باورچی، پوچھا لگانے والا اور چوکیدار سب کو ولی اللہ بنادے، صاحبِ نسبت بنا دے۔ یا اللہ! جو بھی خانقاہ میں آئے وہ محروم نہ جائے۔ اے خدا! ہم سب کی اور ساری دنیا کے مسلمانوں کی اصلاح فرما دے۔

وَصَلَّى اللّٰهُ تَعَالٰی عَلٰی خَیْرِ خَلْقِهِ مُحَمَّدٍ وَّآلِہٖ وَصَحْبِہٖ اَجْمَعِیْنَ

☆.....☆.....☆